

# చిరంజీవులు

ఇ ది

నక్రూవధానుల మాణిక్యశర్మగారిచే

రచియిగపబడినది.



రెండవ కూర్పు 2000

ప్రకాశకులు,

వేంకటపార్వ తీర్థరకవులు.

పితాపురము.

1928

[వెల 0—10—0

# విషయసూచిక.



	పుట.
1. అశ్వత్థామ.	1
2. బలిచక్రవర్తి.	25
3. వేదవ్యాసుడు.	44
4. హనుమంతుడు.	55
5. విభీషణుడు.	73
6. కృపాచార్యుడు.	86
7. పరశురాముడు.	96

# చిరంజీవులు.

అశ్వత్థామ.

శ్రోత్రవాంశః పరించితః • సింహమౌన  
భారతరణంబునను మేటి • నిరూపిత  
భవ్యకేజీః పశ్వత్థామ • న్వామిభక్తి  
అవనిజనులకు నాదర్శ • మగునుగాత.

భారత్వాజసంజనుండగు దోషిణుడు పితృపితౄగంబు  
కలమత్త్రీలాభార్థమై కృపాచాక్రమనిభగినియగు కృపని వివా  
హంబయ్యెను. పరమేశ్వరప్రసాదంబున నాతని కానహాధర్మి  
ణియు దొకపుత్తుఁడు దుదయించెను. అక్కుమారుడు పుట్టిన  
పుడే యుచ్చైశ్యవసునుబోలి ధ్వనిచేయుటచే దోషిణుండాతని  
కశ్వత్థామయని పేరుపెట్టెను. దురదృష్టవశంబున దోషిణుడు  
నిగ్రహుడై తోడిబ్రాహ్మణులచే బరిభవింపబడుచుండియు  
ధనాశచే నితరులను గొలిచియుండుట కంగీకరింపజాలకుండెను  
ఒకప్పుడు కుమారుడు పగునశ్వత్థామ పాలకొట కేడ్పుచుండు  
టంగాంచి సహించజాలక గోసంపాదనమునకై ప్రియత్నముచే

సెను గాని యాతని కెక్కడను గోవు, లభింపలేదు. తుదకాతఁడు చాలవిచారించి తనబాల్యసఖుఁడగు ద్రుపదునిపూర్వస్నేహము జ్ఞప్తికిఁ దెచ్చుకొని కుటుంబసహితముగాఁ బాంచాలమునకు బయలుదేటి పోయి ద్రుపదమహారాజునకుఁ దనపూర్వస్నేహమునుదలంపునకుఁ దెచ్చుచు సేవకమూలమునఁ దనయాగమనవార్త నెఱింగించెను. కాని, ద్రుపదమహారాజు రాజ్యమదముచేఁ బూర్వవృత్తాంతమును మఱచి యొకబీదబ్రాహ్మణుఁడు దనకు మిత్రుఁడని యంగీకరించుట తనగౌరవమున కుచితముకాదని భావించి ద్రోణాచార్యునకు దర్శనమైన నొసంగక పరాభవించి పంపివెచ్చెను. ఇట్టియనుచితవ్యాపారముంగాంచి ద్రోణాచార్యునికోపము ప్రజ్వలించుటచేఁ దత్క్షణమే యాతఁడు చచ్చటినుండి వెడలిపోయెను.

పిమ్మటఁ గొంతకాలమునకు ద్రోణుఁడు హస్తినాపురమునకుఁబోయి తనబానయగు కృపాచార్యు నింట నుండి కాలక్షేపముచేయుచుఁ గ్రమముగా భీష్మనియోగంబునఁ గురుకుమారుల కస్త్రవిద్యాగురుం డయ్యెను. అచ్చట నే యశ్వత్థామ కూడఁ గురుకుమారులతోఁగలిసి తండియొద్ద ధనురాగమము మొదలగు ననేకవిద్యలు నేర్చి మేటివిలుకాఁడై యొప్పుచుండెను. అశ్వత్థామ యీవిధముగా సర్వసద్గుణసంపన్నుఁడై యనవతరము మృణ్మయలింగమునుగావించి పరమేశ్వరారాధనముఁ జేయుచుండెడివాఁడు. కాని, యీతఁడు చిన్నతనమునుండియు

సులభకోపముగలవాఁడు; అధర్మమును సహింపజాలనివాఁడు; రణరంగమున వెనుకంజవేయనిమహావీరుఁడు. ఈతఁడు చిన్నతనమునుండియుఁ గురుపాండవులయెడల సమస్తేహభావముతోడనే మెలంగుచుండెడివాఁడు.

కౌరవుల వంచనోపాయముచేఁ బాండవులకు వనవాసాయాసమును 'రాజ్యవినాశమును ఘటిల్లి తుట్టతుదకు మహాభారతరణము తటస్థించెను. ఆసమయమునందుఁ గౌరవులయధర్మప్రవర్తనము తనకసహ్యముగఁదోచినను, ఆశ్రితధర్మమును బట్టియుఁ గృపదోషాదిగురుజనుల యాచరణమునుబట్టియు నశ్వత్థామ కౌరవపక్షముననే నిలిచి యుద్ధముచేయవలసినవాడయ్యెను. దోషునియొద్ద విలువిద్య నేర్చికొన్నవారిలోఁ బ్రియశిష్యుఁడగు వద్భునుఁడును, బ్రియాపుత్రుఁడగు నీయశ్వత్థామ యుమాత్రమే దోషునంతటివారు కాఁగలిగిరి. అయినను వీరి కరిపైనొకరు స్పర్థవహింపక యన్యోన్యగౌరవభావములనే కలిగియుండిరి. అందుచేతనేసమానప్రజ్ఞగలయీయరువురును విరుద్ధపక్షములయందుండియు రణరంగమున నొకరినొకరెదిరించి యొకటిరెండు పర్యాయములకంటె నధికముగఁ దీవ్రయుద్ధమును గావించియుండలేదు. అప్పు డశ్వత్థామ యెంతటిమహావీరుడైనదియు నుభయపక్షములవారికిని విదిత మయ్యెను.

మహాభారతరణమునందు మిషతోఁగూడినధర్మరాజు మాట విని దోషాచార్యుఁ డస్త్రసన్యాసముచేసెను. ఆసమ

యమునందు దోషిణునిచంపుటకై జన్మించిన ద్రిపదకుమారుడు  
డగు ధృష్టద్యుమ్నుఁడు దోషిణునిశరమునవలీలగ ఖండించివైచె  
ను. ఈవార్త దూరమునందు యుద్ధముచేయుచున్న యశ్వత్థా  
మకుఁ దెలియవచ్చినంతనే తోఁకఁదొక్కినత్రాచువలె, నేయి  
వోసిననిప్పువలె మండిపడి పాండవులయధర్మప్రవర్తనమును  
గూర్చియు, ధృష్టద్యుమ్నునిపాపకృత్యముంగూర్చియు నిందింపు  
చు శీఘ్రకోపియగు నీయశ్వత్థామ తండ్రిమరణించెననుదుఃఖ  
ముచే నొడ లెఱుంగక లోకము నసాంఘాలముగాఁ జేసెదనని  
నారాజగు దుర్యోధను నెదుటఁ బ్రతిజ్ఞఁగావించెను.

అప్పు డశ్వత్థామయంతటిమహావీరుఁ డీనిధముగా ననా  
ధారణమగుప్రతిజ్ఞజేయుట నాలకించి పాండవసైన్యమంతయును  
గలగుండువడిపోయెను. కురుసేనలో నుత్సాహకోలాహలములు  
బయలుదేఱెను. అశ్వత్థామ ప్రళయకాలరుద్రునివలెఁగోపావే  
శముచే యుద్ధరంగమునఁ బ్రవేశించి సమంత్రీకముగ నారా  
యణాస్త్రమును బాండవసేనపైఁ బ్రయోగించెను. ప్రజ్ఞావంతుఁ  
డగునశ్వత్థామ యమ్మహాస్త్రము నట్లు ప్రయోగించినంతనే  
భూమండలమంతయుమలినమైపోయెను. మేఘములు లేకుండఁగనే  
పిడుగులు పడనారంభించెను, మహావాయువులువీవఁదొడంగెను.  
సకలజీవులునుసంక్షుభితములైపోయెను, మాండువేసవియందెడిన  
యడవింగాల్పుకారుచిచ్చువలె నారాయణాస్త్రము విజృంభించి  
పాండవసైన్యమును దహింప నారంభించెను. దానిబారినుండి



తప్పించుకొనుటకుఁ బాండవసైన్యమునం దెవ్వరికిని శక్తిలేక పోయెను.

ఆసమయమున భక్తపాలకుఁ డగువాసుదేవుఁడుపాండవపక్షమునందున్న యోధులనందఱుంగాంచి “ఓమహావీరులారా! మీరు మీమీవాహనములనుండి దిగి విల్లమ్ములవిసర్జించి భక్తిపూర్వకముగా నా నారాయణాస్త్రమునకు నమస్కరింపుఁడు. అట్లుచేయనిచో మీకు నిష్క్రతిలేదు” అని యుపదేశించెను. ఆసదుపదేశము ననుసరించి యోధులందఱును దమతమయస్త్రములను ద్యజించివైచిరి. బలగర్వితుండును మహాబలనందనుండు నగుభీముఁడుమాత్రము కృష్ణునిమాటలఁ బాటించక తనయరదము నశ్వత్థామ కెదురుగ నడపించి యాతనిపై ననేకమహాస్త్రములఁ బ్రయోగింప నారంభించెను. అంతలో ననివార్యమగునారాయణాస్త్రజ్వాలలచే రథసహితముగ భీమసేనుఁడు కప్పవడిపోయెను. పాండవసేనయం దాహాకారములు బయలుదేఱెను. తోడనే కృష్ణార్జునులు పరుగుపరుగునబోయి యరదమునుండి భీమసేనుని బలవంతముగఁ గ్రిందికి దింపివైచి యాతనిచేతనున్నయస్త్రశస్త్రములను లాగివైచిరి. అప్పటికి నారాయణాస్త్రము ప్రళాంతమయ్యెను. ప్రియశిష్యుఁడగునర్జునునికంటెఁ బ్రియపుత్రుఁడగు నశ్వత్థామకు దోషాచార్యుఁడు ప్రత్యేకముగనొసంగిన యధికశక్తి యిదియే.

అశ్వత్థామ తనదివ్యాస్త్ర మట్లు వమ్మగుటకుఁజింతించి  
 బీరాన వ్యాసునిచెంత కరిగి నాయస్త్రంబిట్లువ్యర్థమగుటకు  
 హేతు వెయ్యదియో యానతిమ్మని ప్రార్థించుటయు వ్యాస  
 భగవానుఁడు “ఓదో! నానందనా! పూర్వము నారాయణుండు  
 లోకరక్షణార్థ మవతిరిపనెంచి మైనాకపర్వతంబున నిరాహా  
 రియై శివునిఁగూర్చి పెద్దకాలంబు తపంబుసేయ నాబాలశశాంక  
 మౌళి ప్రత్యక్షమై యతనియభీష్టముఁ చెలిసికొని నీవు సురా  
 సురగరుడగంధర్వనాగప్రముఖుల నవలీల గెలువఁగలవని  
 వరంబిచ్చి యంతర్హతుం డయ్యెను. అందువలన నారాయణున  
 కట్టిశక్తి కలిగినది. ఆనారాయణుఁడే యీశ్వీకృష్ణుఁడు. ఆనా  
 రాయణాంశసంభవుఁడగునరుఁడే యీయర్జునుఁడు. వారిరువు  
 రును గేవలలింగాధిష్ఠాతయగుమహాదేవు నర్పించిన మహానీ  
 యులు. నీవు ప్రార్థివలింగమును బూజించుచుండుటచే నట్టిశక్తి  
 నీయందుఁ గలుగలేదు. అంతియకాక, వారు నారాయణాంశ  
 సంభవులు. నీవు ప్రయోగించినది నారాయణాస్త్రము. వారిచే  
 తితో వారినిగొట్టిన వెంతప్రయోజనమో వారిపైఁ బ్రయో  
 గించిననారాయణాస్త్ర మంత ప్రయోజనమైనది.” అనిప్రబో  
 ధించుటయు నశ్వత్థామ పులకితాంగుడై వ్యాసదేవునకు నమ  
 స్కరించి కృష్ణార్జునులప్రభావమును మెచ్చుకొనుచుఁ దనశిబి  
 రంబున కేగెను.



పగదీర్చికొనఁ దలఁచినవానికిఁ దనప్రియత్నములు విఫలములైనకొలఁదిని గోపానలము ప్రజ్వలించిపోవుచుండును. మహావీరుఁ డగునశ్వతామకుఁగూడ నిట్లే పాంచాలురను నాశనము చేయువఱకును గోప ముపశమింపలేదు. ఆతఁ డెంతపట్టుదలతోఁ బనిచేసినను గార్యము కొనసాగుటలేదు. ఆతనికిఁ గృష్ణార్జునులయం దెంతగౌరవ మున్నను బాండవు లక్రమముగఁ మహాపురుషులగు భీష్మద్రోణులను సంహరించిరనువిషయము తెలఁచికొన్నప్పు డాతనియొడలు కంపించిపోవుచుండెను. క్రోధము హేచ్చిపోవుచుండెను. ఆయపచారమునకు వారికిఁ దగినశాస్తి చేయువఱకు వాతనికిఁ దోచుటలేదు.

ఇట్లుండఁగా రణరంగమున రాజరాజునకుఁ ప్రధానాధారస్వరూపుఁడైనకర్ణుఁడు పార్థశరానలమున కాహుతియై పోయెను. ఆవార్త నాలకించినంతనే యశ్వతామ మాతాశుఁడయ్యును తానుసర్వసేనాధిపత్యమును వహించి యెట్లయినఁ బాండవులను జయించి పాంచాలుర నాశనముఁగావించి తనప్రతిజ్ఞఁదీర్చికొనవలయునని యెంతయో యాత్రీపశుచుండెను. అందులకై మహారాజుద్యోధనుఁడు దప్పక తన్నుఁ బిలిపింపఁగలఁడని యాతఁ డారాత్రియంతయు నాలోచించుకొనుచు నెదురుచూచుచుండెను. తెల్లవాటినదిగాని, రారాజాతని నాహ్వానింపనేలేదు. శల్యుని సర్వసేనాధిపత్యమునం దభిషి

క్షునిఁ గావించిన ట్లాతనికిఁ దెలియవచ్చెను. అప్పు డశ్వత్థామ కాశాభంగమైనను మహావీరుఁడుగావునఁ బట్టుదలను విడువక నిస్సంశయముగ సమరరంగమునఁ బ్రవేశించెను. తనయంతటి సమర్థుఁ డుండఁగా సుయోధనుఁడు తన్ను గౌరవింపకపోయి నను గార్యతత్పరుఁడై యున్న యశ్వత్థామ కది పరాభవముగా దోపలేదు. అందుచే నాతఁ డెప్పటివలెనే యుద్ధముచేయుటకుఁ గృతనిశ్చయుఁ డయ్యెను.

ఆమధ్యాహ్న సమయమున మహారణమధ్యమునందు సేనాధిపతియగుశల్యుఁడు గాండీవిభాణవర్షమునఁ బడి మునిగి పోవుచుండెను. స్వపక్షాభిమానియు దీక్షాపరుఁడు నగుద్రోణ నందనుండు శల్యునిరక్షించుటకై తనబలపరాక్రమముల విని యోగించెను. ఇంతలో శల్యుండు భగ్నరథుండై పోవుటయు నశ్వత్థామ యాతనిఁ దనస్యందనమునై నిడికొని పార్థ నెదిర్చి మహాయుద్ధముచేసి శల్యునుద్ధరించుకొనియెను. కాని విధివశముచే నానాఁడు శల్యునకు మరణము తప్పినదికాదు. శల్యుఁడట్లు సురక్షితుండై వేటొకరథము నధిరోపించి యాసమీపమునం దున్న ధర్మరాజుతోఁ బోరాడఁదొడంగెను. ఆపోరునందుఁ దుద కామద్రాజు ధర్మరాజుదివ్యశక్తిచే నిహతుఁడైపోయెను.

మాటిమాటికిని నిరాశకలుగుచుండుటచే నశ్వత్థామ యధైర్యముచేఁ గుంగిపోవక కార్యోత్సాహముఁ దన్నుఁ బురికొల్పుచుండ సమరాంగణమున నతిదారుణముగ వీరవిహారము

రముఁ గావింపఁదొడంగెను. ఇంతలో భీమసేనుని యన్యాయ  
యుద్ధమునందు రారాజగుదుర్యోధనుఁడు తొడలువిటిగి పడి  
పోయెను. అప్పు డశ్వతామఃతనప్రతిజ్ఞ నెఱవేఱకుండుటయుఁ  
దనపక్షమంతయు దుర్బలమైపోవుటయుఁ దనకన్నులయెదుటనే  
తనప్రభువగురారాజు పడిపోవుటయుఁ బితృహంతకులగు పాం  
చాలు రింకను బ్రదికియుండుటయుఁ బాండవు లక్రమప్రవర్త  
కు లగుటయుఁ గాంచి కోపమును సంతాపమును శోకమును  
మాత్సర్యమును దన్ను ముంచివేయుచుండ నున్మత్తునివలె  
రారాజుసమీపమునకుం బోయి క్రోధశోకగద్గదస్వరంబున  
“మహారాజా! విధివిధానము తప్పినదిగాదు. జరగినదానికి విచా  
రించుటవలనఁ బ్రయోజనములేదు. నేను ప్రతిజ్ఞాపూర్వకముగ  
మరల వచించుచున్నాఁడను వినుము. ఏవిధముగానైన వాసుదే  
వునిసమక్షమునందు సమస్తపాంచాలగణంబులను శమనసదనం  
బున కతిథులుగాఁ జేసివైచెదను. ప్రభుండవగునీవు నాకనుజ్ఞ  
యొసంగుము.” అని విన్నవించుటయు, నలసుడై ప్రాణావ  
శిష్టుడైపడియున్న మహారాజు దుర్యోధనుఁడు కృపాచార్యుని  
గాంచి “భూసురాగ్రణీ! మీకు నాయెడలఁ బ్రేమయే యు  
న్నచో ద్రోణునిదనుండగునీయశ్వతామ నీక్షణమునందే సేనా  
పతిపదంబున కభిషిక్తుఁగావించెదరుగాక! రాజాజ్ఞచే త్కత్రియ  
ధర్మము నవలంబించినబ్రాహ్మణునకు యుద్ధముచేయుట దోష  
ముగాకుండుఁగాక!” అని యాజ్ఞాపించుటయు మహావీరుండగు

కృపాచార్యుం డప్పుడే ప్రభుశాసనమును సక్రమముగా నిర్వ  
ర్తించెను.

అనంతరము శ్రాణి కృపకృతవర్మలతోఁ గలసి యనతి  
దూరమందున్న కురుక్షేత్రమహావనంబునఁ బ్రవేశించెను.  
అచ్చట నమ్మువ్వురువీరాగ్రేసరులును నొకవటవృక్షముక్రిందఁ  
గొంతసేపుఁ శ్రమించి గుట్టములచే జలపానంబు సేయించి  
ముందుచేయఁబోవుకార్యములనుగూర్చి యాలోచించుకొను  
చుండిరి. సాయంకాలమయ్యెను. క్రమముగా సంధికారము  
దశదిశల నలముకొనియెను. గ్రహతారకలచే గగనమండల  
మలంకృతమయ్యెను. వనమధ్యమున ఘాతుకమృగములు  
విచ్చలవిడిగ సంచారము చేయనారభించెను. తక్కినజీవకోటి  
యంతయు నిద్రాముద్రితమైపోయెను. అప్పు డమ్మువ్వురును  
నాచెట్టుక్రిందఁ గూరుచుండి శోకాకులచిత్తములతోఁ గౌరవ  
పాండవులవినాశనమునుగూర్చి వితర్కించుకొనుచుండిరి. గమ  
నాయాసముచేతను, శస్త్రాఘాతములచేతను మిగులనలసి  
యున్నవారిని సచిరకాలములోనే నిద్రాదేవత యాక్రమింపఁ  
దొడంగెను. ఇదివఱ కెన్నఁడును దుఃఖమన నెట్టిదియో యె  
ఱుంగని కృపకృతవర్మలు దీనులవలె ధరాతలమునంబడి నిదు  
రించిరి.

కాని, ప్రతిహింసానలజ్వాలలచే దహించుకొనిపోవు  
చున్న హృదయముగల యశ్వత్థామకుమాత్రము నిద్రాదేవత

సుఖ మీయఁజాలకపోయెను. . . వలలోఁదగుల్కొన్నపక్షివలె  
 నాతనిహృదయము కొట్టుకొనిపోవుచుండెను. అప్పు డాతఁడు  
 నలుదెసలఁ దిలకించి లోపలను వెలుపలనుగూడ నంధకార  
 మునే కాంచుచుండెను. ఆసమయమునందు వృక్షశాఖాంత  
 రాశమునఁ బక్షులతెక్కలచప్పు డాతనికి వినవచ్చెను. మిఁనుఁ  
 గురుబురుగులసన్ననివెలుఁగులో నొకగుడ్లగూబ యాతనికి  
 దృగ్గోచరం బయ్యెను. అది నిదురించుచున్నకాకులగొంతులఁ  
 గొఱుకుచుఁగొన్నిటిసఖంబులఁ జీల్చుచుఁ గడుపారభక్షించుచు  
 నిశ్శబ్దముగ నాచెట్టుపై వీరవిహారము సేయుచున్నట్లాతనికిఁ గాన  
 వచ్చెను. వాయసాంతకమగునులూక మీవిధముగా రాత్రివేళఁ  
 దనకార్యసిద్ధిం గావించుకొనుచుండుటంగాంచి యశ్వతామ  
 కొడలు తెలియని యా వేశము కలిగెను. అప్పుడాతఁడు తనలో  
 “ఈయులూకము నాకిపుడు గురువై నాప్రతిజ్ఞానిర్వహణము  
 నకు మార్గముచూపినది. శత్రుసంహారమున కిదియే యుచితస  
 మయము. నేనిప్పుడు చారాజునెమటఁ బాండవవినాశముంగా  
 వింతు నని ప్రతిజ్ఞ చేసితిని. కాని, బహిరంగముగ నెదురించి  
 వారిని జయించుట యసాధ్యము. ధర్మయుద్ధమునఁ బ్రాణత్యా  
 గము సేయుటకంటెఁ గపటోపాయముచేనైన శత్రుసంహా  
 రముఁగావించిమహారాజుఋణమునుదీర్చిస్వధర్మనిర్వహణమును  
 గావించుకొనుట యుచితము.” అని యింకను ధర్మాధర్మములం  
 గూర్చి యెన్నియోవిధంబుల వితర్కించుకొని తుదకు శత్రు  
 సంహారముచేయుటయే యవశ్యధర్మముగా నిశ్చయించుకొని

ఖడ్గహస్తంజై లేచి ముందటికి నాలుగడుగులు నడచి “విక్రమధనులైన కృష్ణార్జునులున్నచోటి కొంటిగాఁ బోవులుచితము కాదు. మామను, గృతవర్మనుగూడలేపెదను.” అనియూహించుకొని కృపకృతవర్మలను జాగరితులను గావించెను.

అప్పుడు కృపాచార్యుఁడు లేచి “కుమారా! నీకింకను నిదురపట్టనేలేదా? ఈయసమయమునందు ఖడ్గము నేలధరించితివి?” అని యడిగెను.

అశ్వ—మామా! నాసారాజకిరీటమణినీరాజితపాదపీఠంజైన రారాజావిధంబున భగ్నోరుద్వయుండై భండనరంగమునఁ బ్రాణావశిష్టంజై పడియుండ నాకురుకులతిలకుని ప్రసాదమున జీవించుచుఁ గృతఘ్నుఁడనై నేనెట్లునిద్రింపఁగలను?

కృప—వత్సా! నీవుచెప్పినది యథార్థము. ప్రభుభక్తి నెఱపుట మనకు ధర్మమే. అయినను స్వయంకృతాపరాధమను మహాప్రవాహమునంబడి కొట్టుకొనిపోవుచున్న సుయోధనుఁడను నెండుకట్టియను మరలించి తీరమునకుఁజేర్చుట బ్రహ్మాదులకైనను శక్యము గాదన్నచో మనమా యాతని నుద్ధరింపఁగలవారము?

అశ్వ—మామా! నీమాటసత్యమే. కాని, శిఖండిని ముందుంచుకొని యన్యాయముగ భీష్మునిఁ జంపిమహాపాపులను—అన్యతవచనములచే నస్త్రసన్యాసముచేయుంచి యక్రమముగా నాజనకుని యుత్తమాంగము నుత్తరించిన కిల్చిషావ



తారులను — సంగరమధ్యమున శాపోపహతిచే భూమిలోఁ  
 గురింగిన తేరు నెత్తుకొను సమయమున నధర్మమని సుంతయును  
 డలంపక కర్ణునిఁ దెగటార్చిన పాపవ్యవసాయపరులను — పాండ  
 వపక్షపీరులను బంధుమిత్రపరివారసహితముగా నొక్కసారి  
 నాకోధరసప్రవాహమున ముంచివైచి యమలోకంబువఱ  
 కును గొట్టుకొనిపోవునట్లు చేయువఱకును నాకు శాంతియెక్క  
 డిది? రారాజుమాట యటుండనిమ్ము — పాపు లెవ్వరైనను  
 దమకర్మఫలము ననుభవింప వలసినదే. తోలుదొల్త గౌరవులే  
 పాపవ్యవసాయమునకుఁ గడంగుటచే వారిదే పాపపక్ష మైపో  
 యినది. అందువలనఁ గౌరవులు దండులైరి. భీష్మద్రోణాదిధ  
 ర్మవేత్తలును, వేదవ్యాసాదినుహర్షులును, ప్రబోధించినను  
 వినకుండుటచే దుర్యోధనుఁడు మూర్ఖుఁ డయ్యెను. అట్టివాని  
 నేయుపాయంబుననో కడతేర్పుట పాండవుల కవశ్యకర్తవ్య  
 మయ్యెను. కాని, నిరపరాధులైన భీష్మద్రోణాదిగురుజనంబుల  
 నన్యాయంబుగ వధించిన పాపాత్ములగు పాండవుల నేమిచేసిన  
 పాపమున్నది? ఇన్నిమాటలేల? కేవలఋజుమార్గప్రవర్తకుఁడని  
 పేరువడసిన ధర్మజానంతటివాఁడు కపటతంత్రమునకు లోబడి  
 అశ్వత్థామ మరణించెనని యన్యతమాడి తనకుఁబితృస్వరూపుఁ  
 డగు నాజనకుని దుర్మరణమునకుఁ గారకుఁ డయ్యెనుగాదా?  
 అట్టిపాపకర్ము నెట్లయినను ససైన్యముగఁ బరిమాన్పుట పాప  
 ము గానేరదు. నేనట్టివిశ్వాసముతోనే కృతనిశ్చయుఁడ నై

యుంటిని. కురురాజు ప్రాణములతో నుండగనే యశ్వత్థామ విశ్వాసపాత్రుడై సంపూర్ణముగాఁ దనప్రతిజ్ఞను సాధింపఁగలిగెనను మనఃప్రియమైనవార్త యాతనిచేవులఁబడవలయును. సమయము దొరకినప్పుడు శత్రువులను వధించుటయే యంగీకృతక్షత్రోధర్ముండ నగునాకుఁ గర్తవ్యము. అర్ధరాత్రిసమయంబున నిదురించుచున్న కాకులంజంపి తినుచున్నయులూకమును నాకన్నులయెదుటఁ బెట్టి పరమేశ్వరుఁడు శత్రువినాశనంబునకు నాకు ముఖ్యోపాయమును బ్రభోధించి యున్నాఁడు. నేనీరాత్రియే పాండవశిబిరంబులఁ బ్రవేశించి నిద్రానిమగ్నులైయుండు పాంచాలురను, బాండవసంతానంబును ససైన్యముగఁ దుదముట్టించి కసిదీర్చుకొని ప్రభుఋణమును, తండ్రిఋణమును జెల్లించుకొనియెదను. అంతవఱకును నాయాకృపాణ మొఱయందుఁ బ్రవేశింపదు. మీరును బ్రభుభక్తతత్పరులైనచో నావెంటరండు. ఆకస్మికముగ నాపైదలపడినవారి నడ్డగించుటకై సాహాయ్యముచేయుఁడు. ఈదారుణకర్మమున కంతకును నేనే ప్రధానుఁడ నయ్యెదను. ఈవిషయంబునఁ బాపపుణ్యములతో నాకెంతమాత్రమును బ్రసక్తిలేదు. ఇక్కార్యము సిద్ధించువఱకును నాకోధమునకు శాంతిలేదు. ఎంతయడఁచికొందమన్నను నాఁగక కార్యోత్సాహము నన్నుఁ బురికొల్పుచున్నది. బ్రహ్మవంశమున జన్మించి క్షత్రోధర్మము నవలంబించిననాకీవిషయమున నెట్టిసంశయమును గలుగుటలేదు. వంచకులను వం

చనముచేతనే జయింపవలయును. భగవద్దేశ మెట్లుండునో యట్లుజరుగకమానదు. మనము నిమిత్తమాత్రులము. మనకెదును గర్తృత్వములేదు.

ఇట్లశ్వత్థామ యున్నట్లునివలె సంభాషించుటయుఁగృప కృతవర్మలు కళంకశంకితులై నిద్రించుచున్నజీవులను బలవంతముగ సంహరించుట వీరధర్మముకాదనియు మహాపాపమనియు నెన్నియోవిధములఁ బ్రబోధించిరి. కాని, జాణి వారివచనంబులఁ బెడచెవులంబెట్టి క్రోధావేశముచేఁ దూలుచుఁ బాండవ శిబిరంబుల కభిముఖుఁడై పోవఁదొడంగెను. కృపకృతవర్మలికఁ జేయునదిలేక సహాయార్థమై దూరదూరముగ నాతనివెన్నంటి పోయిరి.

క్రమముగా నశ్వత్థామ పాండవశిబిరములను సమీపించెను. అప్పుడు పునుకలపేరులను సర్పభూషణములను ధరించి నయొకభూత మాతనికట్టెదుట నిలిచి తనకరాళవదనగహ్వరమును దెఱచి భువనంబుల నన్నిటిని దిగమింగున ధ్వజార్భటములు సేయఁదొడంగెను. దారుణకర్మాచరణమునందుఁ దదేక నిష్ఠుఁడైయున్నయశ్వత్థామ యాభూతముంగాంచి నుంతయును భీతిల్లక దానిపై నిశితనాయకంబుల నవ్వారిగాఁ బ్రయోగించుటయు నది యాబాణముల నవలీలగ మింగివేయసాగెను. అశ్వత్థామ యాశ్చర్యముతోనాభూతమువంకదృష్టినిగుడించుటయు దానిముఖంబునశేంఖచక్రగదాద్యాయుధహస్తలగునారా

యను లనేకులు పొడకట్టి యాతనికి గమననిరోధంబుఁ గావించిరి. అయినను ద్రోణనందనుం డించుకంతయును జలింపక వివిధంబులగు దివ్యాస్త్రములను బ్రయోగింపసాగెను. కాని, యవియన్నియు భూతగర్భమున విలీనములై పోవుచుండెను.

అప్పు డశ్వత్థామ నిశ్చేష్టుడై యంతలోఁ దెలివితెచ్చుకొని పౌరుషముకంటె దైవము బలీయమైనదని నిశ్చయించుకొని తత్తణమే రథమునుండిదిగి సర్వభూతనాథుడునువిశ్వేశ్వరుండు నగునారుద్రదేవుని మనంబునధ్యానించి యనేకవిధంబులఁ బ్రస్తుతింప నారంభించెను.

అంతలో నాభయంకరభూతం బంతర్ధానంబై యెట్టయెదుట మంటలతోఁ బ్రజ్వలిల్లుచున్న యొకకనకవేదిక యాతనికిఁ గానవచ్చెను. అప్పు డశ్వత్థామ యుచ్చస్వరముతోఁ “ఓపరమేశ్వరా! ఈజగంబులు సృష్టించుటకును, బాలించుటకును, సంహరించుటకును నీవేక ర్తవు. నీవిలాసము లనంతములు, నీవు భావాతీతుడవు. నీలీలలయర్థంబుఁదెలియ నేనసమర్థుండను, నీకిప్పుడే యాత్మోపహారంబుసేయుటకుఁ గృతనిశ్చయుడనై యున్నాడను.” అనిపలుకుచు ద్రోణనందనుండు సాహసింఁగి తనయాయుధముల నన్నిటి నాయగ్నికుండంబున కాహుతిఁజేసి తన హృదయపద్మమునందు సదాశివమూర్తినిఁబ్రతిష్ఠించుకొనినిశ్చలచిత్తముతో నిస్సంశయముగా నాయగ్నికుండమునఁ బ్రవేశించెను. కాని, యాయగ్నిజ్వాల లశ్వత్థామకుఁ జందనజలంబుల కంటెను నతిశీతలంబులైపోయెను.

పీరాగ్రేసరుడగు నశ్వత్థామ భక్తిసాహసధైర్యంబుల కుమెచ్చి యాదిదేవుండగు పరమేశ్వరుండు ప్రత్యక్షమై “దోణనందనా! నివర్పించిన యాత్మోపహారంబునకుఁ బ్రమోదంబు నందితిని. నీయభీష్టవరంబు లొసంగెద నర్థింపుము.” అని కరుణా కలాక్షమాలికలచే నాతని నలంకరించెను. అప్పు డశ్వత్థామ సంభ్రమంబున నవ్వేదిక వెడలివచ్చి యాయభవు పాదపద్మము లకుఁ బ్రణామంబుచేసి సంస్తుతించుటయుఁ బినాక పాణియాతని నాదరించి “వత్సా! సత్యశౌచపరుండై నిశ్చలభక్తితో నన్నారాధించు కృష్ణునకు మేలుసేయందలంచి భూతాకృతితో నీకునిరోధకుండనైతిని. నీచిత్తశుద్ధిని శోధించుటకై యిట్లనేకమాయల నొనర్చితిని. పాంచాలురకుఁ గాలం బాసన్నంబైనది. అప్రతిహతంబగు నీఖడ్గమును బరిగ్రహించి కృతకృత్యుండ వగు” మని యనుగ్రహించి యాతనిశరీరంబు తనపవిత్రాకరకమలంబులచే నిమిరి “కుమారా! నీవసమానప్రభావసంపన్నుండవై చిరంజీవివైమను” మని యాశీర్వాదించి యంతర్హృత్తుండ య్యెను. మున్ను భూతంబుచే నపహృతంబులైన యస్త్రశస్త్రంబులును, తా నగ్ని కుండంబున వేల్చిన యాయుధంబులును మరల నశ్వత్థామను జేరుకొనియెను.

ఇట్లు లగ్నాభీష్టంబైన గురునందనుండు మహానందపరవశుండై మహాబలసంపన్నుండై యాశ్వరద త్రంబగుదివ్యకృపాణా

బును జలిపించుచు వెనుకనున్న కృపకృతవర్మలంజూచి“వీరవరు  
 లారా! మీరును దొంగవహించి నాతో నింతవఱకు వచ్చినం  
 దులకు సంతసించుచున్నాడను. ఇక మీరు వెనుకంజవేయక  
 జాగరూకులై యుండుడు” అని హెచ్చరించి, ఆయిరువురను  
 శిబిరద్వార దేశంబున నిలిపి తాను నిశ్శబ్దముగా ధృష్టద్యుమ్నుని  
 శయనాగారమునఁ బ్రవేశించెను. ధృష్టద్యుమ్నుఁడు విజయో  
 త్సాహముచే నిర్భయముగా మైమఱచి నిద్రించుచుండెను. ఆ  
 తనింగాంచినంతనే క్రోధపరవశుం డగునశ్వత్థామ యొక్కత  
 న్నుఁదన్ని నిద్రనుండి మేల్కొల్పి మదమాతంగముపై నుఱుకు  
 సింగమువలె నాతనిపైఁబడి యాతని నతిదారుణంబుగ బాధిం  
 చి పశువును జంపినట్లుచంపివైచెను. ఆభయంకరకోలాహలము  
 నాలకించి శిబిరములోని వారందఱును మేల్కొంచితత్తరపాటు  
 తోఁ దమతమయాయుధముల వ్యత్యస్తంబుగఁ గైకొనివచ్చి  
 యశ్వత్థామను దలపడిరి. శివవరస్రభావముచే మత్తిలియున్న  
 ద్రోణనందనుఁడు, యుధామన్యుఁడు, ఉత్తమోజుఁడుమొదలగు  
 పాంచాలురను దనఖడ్గధారకు బలిగావించి రక్తధారలచే దూ  
 ప్పఁదోగుచున్న శరీరముతో నతిభయంకరముగ సంచరించుచుఁ  
 దనకంటఁబడినవారినెల్లఁ జిత్రవధ గావింపజూచ్చెను. ప్రతివిం  
 ద్యుఁడు, శ్రుతనాముఁడు, శతానీకుఁడు, శ్రుతకర్ముఁడు, శ్రుతకీ  
 ర్తియనుచోపదీపుత్తు లేవురునుఁగూడ నాతని దారుణఖడ్గ  
 ధార కెఱయై పోయిరి. క్రమముగా నాతఁడు శిబిరంబులఁ



బ్రవేశించి మిగిలిన పాండవసేననంతను నాశనముఁ గావించెను. అశ్వత్థామను దప్పించుకొని పాతిపోవుచున్న యోధులను విధిప్రేరణంబునఁ గృపకృతవర్మలు ద్వారంబునఁగాచి సహరించుచుండిరి.

ఈవిధముగా నశ్వత్థామ జగత్సంహారముసేయు ప్రళయకాలచుద్రినివలె విజృంభించి శత్రువినాశనంబుఁ గావించి యంతటఁ దనివిననక యాశిబిరంబులన్నియు దగ్ధంబులుగఁ జేసి పితృదుర్మరణజనితంబగు క్రోధానలమును శత్రురక్తప్రవాహంబుచేఁ జల్లార్చుకొని యచిరకాలంబుననె కృపకృతవర్మలంగలిసికొని కురురాజగు దుర్యోధనునిపాలికింబోయి యావృతాతము నివేదించెను. దుర్యోధనుండును బరమాహ్లాదంబున నావీరులఁ గాఁగిలించుకొని ప్రశంసించుచుఁ బ్రాణములను విడిచెను.

తెల్లవాఁతినది. అశ్వత్థామ యొనరించిన దారుణకృత్యము పాండవులకుఁ దెలియవచ్చెను. తనపితృకులంబంతయు వినష్టంబగుటయేకాక నిజసంతానంబుగూడ వినాశంబగుటచేఁ ద్రాపది దుస్సహాశోకావేగంబున మూర్ఛపడిపోయెను. అప్పుడు రజోగుణప్రధానుండును పేరుండునగు భీమసేనుండు ద్రాపదిని మూర్ఛదేర్చి యూరార్చుచు దురాత్ముండును బుత్రిహంతకుండు నగు నశ్వత్థామను బరాభవించి యతని శిరోరత్నంబు దెచ్చియిచ్చెద ననిప్రతిజ్ఞచేసి కాంచన రథారూఢుండై

నకులనహితంబుగా నశ్వత్థామను వెంబడించుటకు బయలుదే  
తెను.

అప్పుడు శ్రీకృష్ణుడు ధర్మజునుద్దేశించి “మహాగాజా !  
సీతమ్ముడగు భీముడు నా ప్రదిశోకమునుజూడఁజాలక సాహస  
కర్మముంగావింపఁ బోవుచున్నాఁడు. ధనుర్విద్యావిశారదుండగు  
ద్రోణుడు తనకుమారుఁ డగునశ్వత్థామకుఁదిగ్రిలోక భీకరంబగు  
బ్రహ్మశిరోనామకాస్త్రమును బ్రసాదించియున్నాఁడు. అందుచే  
నాతఁడు దేవగణంబులకుఁగూడ నజేయుఁడు. కావున భీమ  
సేనుఁ డిప్పు డాతనిచేతులలోఁ బడిపోకుండ రక్షించుకొనవల  
యును.” అని యుద్బోధించి రథము నాయత్తముచేసి క్షీటి  
తోఁగూడ ధర్మజుని వెంటఁబెట్టుకొని బయలుదేతెను. ఇట్లా  
మువ్వురును గొలఁదికాలములోనే భీమసేనుని గలసికొని కొం  
ఢోద్ధతుడగు నాతనిప్రియత్నమును మరలింపఁజూచిరి. కాని,  
వృకోదరుఁడువారిమూటలు వినక యశ్వత్థామను వెదకికొనుచు  
భాగీరథీతీరమువఱకును బోయెను. ధర్మజుఁడును గృష్ణార్జును  
లునుగూడ దూరమునుండి యాతని ననుసరించియే పోవు  
చుండిరి.

గంగాతీరమునందు వ్యాసాదిమహర్షుల సన్నిధానమున  
నశ్వత్థామ కుశాంబరధారియు, ధూళిధూసరితగాతుండై  
కూర్చుండియుండెను. ఆతనింగొంచినంతనే మహావీరుండగుభీమ  
సేనుండు క్రోధోద్రిక్తుండై శరాసనంబున బాణసంఘంబుచేసి  
యతిత్వరితగమనంబున “లెమ్ము, రమ్ము; యుద్ధమునకురమ్ము”

అని ధిక్కరించుచు నాతని నెదుర్కొనెను. ఆకస్మికముగ నెదుర్కొనిన భీమసేనునింగాంచి మహారథికుండగు నశ్వత్థామ తత్తరముతోలేచి మరలయుద్ధము తటస్థిచినదని వితర్కించియేకాకియైయుండుటచే నేమియుందోషక బ్రహ్మశిరోనామకాస్త్రమును దృణసంయోజితంబుగఁ జేసి “పాండుకులక్షయంబగుఁగాక!” అనిపలుకుచుఁ బ్రయోగించెను. తోడనే యాదివ్యాస్త్రమునుండి త్రిశోకంబులను దహింపఁజేయునంతటియగ్నిజ్వాలలు బయలుదేరినవి.

మహాభాగుండగుమాధవుండదూరమునుండియే యదియంతయుఁగాంచి ధనంజయు నవలోకించి “సఖా! ద్రోణోపదిష్టంబగు నొకదివ్యాస్త్రము నీయొద్ద నింకను ననుపయుక్తంబైయున్నయది. ఆదివ్యాస్త్రము నిప్పుడు ప్రయోగించి నీవంశము నుద్ధరించుకొనుము.” అని ప్రబోధించెను. అర్జునుండప్పుడురథావతరణంబుఁ గావించి ప్రప్రథమంబుననేఅశ్వత్థామకును, తననాదగులకును, శుభంబగుఁగాక యనిపచించి గురువునకును దేవతలకును నమస్కారంబుచేసి “ఈయస్త్రప్రభావంబుచేనశ్వత్థామదివ్యాస్త్రము మరలింపఁబడుఁగాక!” అని సమంత్రికంబుగాబ్రహ్మశిరోనామకాస్త్రంబును బ్రయోగించెను. తోడనేయాదివ్యాస్త్రంబుల రెండింటినుండియుఁ బ్రళయకాలానలజ్వాలలు ప్రజ్వరిల్లఁదొడంగెను. ఆకసమునుండి వేలకొలది యుల్కాపాతములు క్రాంతిచెప్పెను. సకలజీవగణంబులును భయభ్రాంతములైపోయె

ను. సాగరవలయితంబును గిరికాననపూర్ణంబును నగుధరామం  
డలమంతయును గంపించిపోవుచుండెను.

అట్లాదివ్యాస్త్రములు రెండును గలిసి త్రిజగంబులను  
దహించివేయునో యనుభయముచే సర్వభూతహితార్థియగు  
వేదవ్యాసుండును దేవమునీంద్రుండగు నారదుండును వారిన  
డుమఁ బ్రవేశించి లోకసంరక్షణార్థమై మీమీయస్త్రముల  
నుపసంహరింపవలయునని ప్రబోధించిరి. అప్పుడు సాధుశీలుం  
డగునర్జునుండు వారికి నమస్కరించి “మునిశ్రేష్ఠులారా! నేనీ  
యశ్వత్థామయస్త్రవేగమునుపశమింపఁజేయు నుద్దేశముతోడనే  
నేనునాదివ్యాస్త్రమును బ్రయోగించితిని. ఇప్పుడు నేను దీని ను  
పసంహరించినచో నీయశ్వత్థామ నిశ్చయముగఁ దనయస్త్రప్ర  
భావముచే మమ్మందఱు భస్మీభూతులంగావించివైచును. కావున  
నందఱకును శుభంబగునట్టి యుపాయము నాలోచింపవలయు  
నని వేఁడికొనుచునే తనయస్త్రము నుపసంహరించివైచెను. క్రో  
ధోద్ధితుండగు నశ్వత్థామమాత్రము తనయస్త్రము నుపసంహ  
రించుకొనఁజాలక మునిద్వయముంగాంచి లజ్జితుఁడై” మహర్షు  
లారా! భీమసేనభయంబున విపన్నుండనై యాత్మరక్షణంబు  
కొఱ కాశపడి క్రోధోన్మత్తతచేధర్మాధర్మపరిగణనంబుఁజేయుఁ  
జాలక దుష్కర్ముండనై పాండవవంశవినాశనంబు సంకల్పించి  
నేనీయస్త్రంబుఁ బ్రయోగించితిని. సంకల్పసిద్ధియగువఱకు నిది  
మరలునదికాదు. నేనేమిచేయుదును?” అనియెను.

వేదవ్యాసుం డప్పుడు “వత్సా! మహాత్ముండగు సర్వు  
నుండు రోసావేశం డయ్యును, నీవినాశనమును గోరి తనయస్త్ర  
మును బ్రయోగింపలేదు. నీమిత్రుండగు సర్వునుండు పుత్రు  
హంతకుండవైనను నీకవకారంబునేయఁ దలఁపలేదు. కావునఁ  
బాండవరాజ్యసంరక్షణంబుఁ గావించుట నీకవశ్యక ర్తవ్యంబై  
యున్నది. కావున, నీవిప్పుడు నీయస్త్రము నుపసంహరింపుము.  
కోరిధమును విడువుము. పాండవులకు భద్రమగుఁగాక ! నీశి  
రోరత్నమును భీమసేనున కర్పింపుము. ధర్మాత్ముండగు యుధి  
ష్ఠిరుండు నీకభయదానంబు నేయఁగలఁడు.” అని యుప  
దేశించెను.

అశ్వత్థామ వ్యాసదేవునియుపదేశమును మన్నించి, అతి  
కష్టముచేఁ దనశిరోమణిని వృకోదరున కర్పించుట కంగీకరించె  
ను. కాని, పగదీర్చుకొనుటకై ప్రయోగించిన దివ్యాస్త్రమును  
మరలించుటకు సమర్థుఁడు కాఁజాలకపోయెను. అప్పుడు మహా  
మతియగువాసుదేవుం డాతనియుద్దేశమును గ్రహించి “దో  
ణనందనా! నాచేఁబరిరక్షింపఁబడుచున్న యిహ్పాండవుల నేవురను  
నీయస్త్రమేమియుఁ జేయఁజాలదు. పాండవసంతానము నీవిదివ  
ఱకే విధ్వంసంబుగాఁజేసితివి. నీవింకనునపాండవం బెట్లునేయగ  
లవు” అనియెను.

అశ్వ—శ్రీకృష్ణా! భగవత్స్వరూపుండవగు నీవెట్లుచేసి  
న నట్లే యగును. కాని, బ్రహ్మహతశఃపిలకుండను భారద్వాజపౌ  
త్తుండనునగు నామాటమాత్రము వమ్ముకానేరదు. నాదివ్యా

స్త్రము నానంకల్పము ననుసరించి, ఉత్తరాగర్భస్థబగుశిశువును హరింపకమానదు.

శ్రీకృ—బ్రాహ్మణాశీర్వాదముచే నుత్తర భరతవంశోద్ధారకుం డగువుత్తుక్రిం బ్రసవింపక తప్పదు. బ్రాహ్మణుండవగు నీచేఁ బ్రయోగింపఁబడిన యయ్యస్త్రము తనకార్యమును సాధించుకొనుఁగాక, నేనామృతశిశువును దైవబలముచేఁ బునర్జీవితునింగావించి పాండువంశము నుద్ధరించెదను.

అనుటయు సశ్వత్థామ సిగ్గుచేఁ దలవంచుకొని తనశిరోమణినిదీసి పాండవుల కర్పించి పరాభవక్లేశముచే హృదయము దహించుకొనిపోవుచుండ నుత్తరాభిముఖుండై మహారణ్యావధంబువట్టి పోవుచు నాకస్మికక్రోధముచేఁ దా నొనరించిన యకార్యములంగూర్చి పరితపించుచుఁ బశ్చాత్తప్తచిత్తుండై యది మొదలుగ క్షత్రధర్మంబుఁబరిత్యజించి తామసంబువిడిచి తత్త్వగుణంబు నాశ్రయించి సత్కర్మంబులచేఁ బరిశుద్ధహృదయుండై క్రమంబుగ బ్రహ్మతేజస్సంపన్నుండై చిరంజీవి యయ్యెను.

మహాపురుషులగు వారు కాలకారణవశంబునంగలిగిన మనశ్శాంచల్యముచే నొడలెఱుంగక యాకస్మికముగ నేదేనొక యకార్యకరణంబుఁ గావించినను మరల స్వబుద్ధిచేతనే యాత్మదోషమును గ్రహించి పశ్చాత్తప్తులై యిట్లే పరిశుద్ధహృదయులై యావజ్జీవమును బవిత్రచరితులై ప్రశంసనీయు లగుదురు.



# చి ర ం జీ వ లు.

## ౨ బలిచక్రవర్తి.



శర్వుమెప్పించి వరవిశే ♦ పములఁగాంచి  
త్రిజగముల గెల్చి విపులకీ ♦ ర్తినిగడించి  
ధర దివి శిరంబు శౌరికి ♦ దాసమొసఁగి  
నట్టిబలిచక్రవర్తి కీ ♦ డగుదు రెవరు?

శ్రీమన్నారాయణుని చరణారవిందభక్తులలో నగ్రగ  
ణ్యుడగు ప్రహ్లాదు నెఱుంగనివారు లేరు. ఆమహాత్మునికుమా  
రుడు విరోచనుడు. ఆతని కుమారుడగుబలి చక్రవర్తియై త్రి  
జగంబులఁ బ్రసిద్ధిఁగాంచి మించెను. ఆతనియున్నతిఁగాంచి దేవ  
తలు చింతించి యందఱు నేకీభవించి యెట్లయిననాతనిజయింప  
వలయునని మంత్రాలోచనంబు సేయనారంభించిరి.

ఆతని రాజ్యపాలనగఱున ముల్లోకంబులును నిష్కంఠ  
కంబులై యుండెను. ఆతనిరాజ్యమునం దీతిబాధలుగాని, అధర్మ  
ముగాని, దుర్భిక్షముగాని, అర్తనాదములుగాని, ఉపద్రవములు  
గాని, వ్యాధులుగాని, శత్రుభయములుగాని యెవ్వరికినిగలలో

నై సఁ గానరాకుండెను. ఆతనియున్నతిచే దేవతలహృదయములును, ఆతని ఖడ్గధారచే వారిసకలంగకములును, ఆతనిశాసనముచే వారిసకలగౌరవములును జెదరిపోయెను. ఆరాక్షసరాజేంద్రునికీర్తిచంద్రిక లగ్నిజ్వాలలవలెసకలదేవతాహృదయములను దహించివేయుచుండెను.

దేవత లందఱును బలిభయంబుచే విహ్వలులై మాతృర్యవశంబున బృహస్పతియుపదేశంబువడసి వైకుంఠంబునకుంబోయి విష్ణుదేవుని సన్నిధిచేసికొని ప్రణామపూర్వకంబుగా దీనస్వరముతో “దేవదేవా! శంఖచక్రగదాధరా! దుర్బలుల మగుటచే నార్తులమైయున్నమమ్ము రక్షింపుము. జనార్దనా! నీవు మారక్షణంబుకొఱకే యాయుధములను ధరించితివి. నీవంటిరక్షకునిప్రాప్తుఁగాంచి యుండియు మేమిట్టికష్టముల ననుభవింపవలసియున్నది. దేవా! నిన్నుఁ గీర్తుంచుటకై వినియోగింపఁదగినమావాక్కుల నిపుడు ఆదైత్యుని సంస్తుతించుటకై యెట్లుపయోగింపఁగలుగుదుము? మేమందఱుమును నీవే దిక్కుగా జీవించియున్నారము. నీపాదపద్మముల నాశ్రయించియున్నమే మాదనుజన కెట్లు నమస్కరింపఁగలము? అనేక యజ్ఞంబులయందుమేము నిన్నే యర్చించుచు నుదారవచనంబులతో నిన్నే కీర్తించుచుందుము. నీవంటిదేవదేవుని కాశ్రీతులమగుమేమాతని నెట్లాశ్రయింతుము? ఇంద్రప్రముఖులగు దేవతలందఱును నీబలమే యాధారముగా నీ మూలమున

నున్నతపదముం గాంచియున్నారు. అట్టివారుహీనుండగునొక్క  
దైత్యునకు లోబడియుండుట యవమానకరముగాదా? దేవా!  
ఈజగంబునం దైశ్వర్యమే ప్రధానమైనది. అది లేకున్నచో  
లాభమేమున్నది? నిర్భాగ్యులమగుమే మిప్పుడాతని నెట్లనుక  
రింపఁగలము? ఆదిమధ్యాంతరహితుఁడవును, చరాచరగురుం  
డవు నగునీవుండఁగా వినశ్వరుండును శత్రుండు నగుదైత్యుని  
మేమెట్లుకొలిచియుండఁ గలము? మేమందఱమును నీయనుగ్ర  
హముచే నెప్పటికైన విజయులమై సుఖింతుముగానియాదైత్యు  
నకు వినతులమై యుండఁజాలము.” అని యనేకవిధంబులఁ  
బ్రార్థించిరి.

గదాధరుండగు నారాయణుండును దేవతలయెడలఁగరుణా  
ళుండై “సురవరులారా! దైత్యేశ్వరుండగుబలి నాప్రియభక్తు  
డగు ప్రస్తోదునకుఁ బొత్తుఁడు; విశేషించి భగవద్భక్తులలో  
నగ్రగణ్యుఁడు. కావుననే యాతఁడు సురాసురగణంబుల కవ  
ధ్యుండై యున్నాఁడు. మీసంరక్షణభారమును వహింపవలసి  
నట్లే యాతనిపరిపాలనాభారమునుగూడ నేను భరింపవలసి  
యున్నది. నేనాతని నెదిరించి యుద్ధము చేయఁజాలను. సమ  
యముంజూచి సదుపాయము నాలోచించి యెట్లయిన నాతని  
రాజ్యముంగైకొని మీకొసంగెదను. అంతవఱకును మీరు  
నిశ్చింతలై యుండుఁడు” అని యనుగ్రహించుటయు దేవతలు  
పరమానందహృదయములతో నమ్మహాదేవునికడ సెలవు గై  
కొని నిజనివాసంబులకుఁ బోయిరి.

ఇటు బలిచక్రవర్తియుఁ జత్తుర్దశభువనములయందును దన్నెదిరించువా రెవ్వరును లేకయుండ ముల్లోకముల నేలుచు సార్వభౌముడై ప్రసిద్ధిగాంచి తనకీర్తిచందిరికలు దశదిశలయందును వ్యాపించి వర్ధిల్లుచుండ ననేక క్రతుసహస్రంబులు గావించి నిరంతరమును విప్రసహస్రంబులకుఁ బసిడిపల్లెరంబులం దన్నదానంబుఁ గావించుచు భూరిదక్షిణలతో ననేకగోదాసంబులు సేయుచు ధర్మకార్యతత్పరుండై ధర్మశాసనంబునఁ బ్రజాపాలనంబు సేయుచుండెను.

మహాదాతయును, మహాతేజుండును, మహాప్రభుండును, మహామతియు నగు నాబలిచక్రవర్తి యీవిధముగాసత్కలక్షేపము సేయుచు నొకప్పు డశ్వమేధయాగదీక్షితుండై విధివిధానంబున యజ్ఞకార్యంబులు నిర్వర్తించుచుండెను. ఇట్లాతఁ డనేక భూసురపరివృతుండై తన్మధ్యంబున మహావిష్ణువుంబోలి తేజరిల్లుచున్న సమయంబున నాకస్మికముగ నొక బ్రాహ్మణవటు వాసభామధ్యమునఁ బ్రవేశించెను. ఈతఁడు పరమేశ్వరుఁడో, పురుషోత్తముఁడో, భారతీనాథుఁడో యగుంగాని కేవల మానవమాత్రుఁడు కాఁడని సభ్యులందఱు నాతనింగాంచి తమలోఁ దాము గుఱగుఱలు వోపుచుండిరి. ఆవఱునితేజ మిట్టిదని వర్ణింప నలవిగానిదై చూపఱ కాశ్చర్యముం గొల్పుటయు సభవారందఱు చేతులుసాచి దయసేయుండనియాతనికిఁ బ్రత్యుత్థానముఁ గానింప నారంభించిరి.

కొని, యావటువుమాత్ర మెక్కడను గూరుచుండక  
కొండటితోఁ దర్కవితర్కములును, గొండటితో శబ్దచర్చ  
యుఁ, గొండటితో శాస్త్రచర్చయుఁ గావించుచు నపరిమితం  
బును మనోహరంబు నగు తనవాగ్ధోరణినుండి యమృతవర్షము  
ను గురియించుచుఁ గ్రమముగా నాపరిషత్తునంతను నాకర్షిం  
చివైచెను. ఏశాస్త్రము నెఱుంగని మూఢులుగూడ నాతనిమా  
టలయందలి తేటతేనియలం గోలుచు నన్యంబెఱుంగక సుం  
దరుండగు నక్కుమారుని ముద్దుమొగమువంకనే చూచుచుఁ  
దన్నయులై యుండిరి. ఈవిధముగా నవయవములు ధరియించిన  
వేదరాశియుంబోలె నావటువు దండమును, గొడుగును, బట్టు  
కొని కక్షతలంబున భిక్షాపాత్రము వేలాడుచుండ నింద్రసీలం  
పుఁగోవలవలె నున్న కురుచజడలు, కన్నులకింపుచింపుచుండనభ్యు  
లను దప్పించుకొనుచు నెఱింగినవాఁడునుంబోలెనందఱిని సేమ  
మడుగుచు నడుమ నడుమఁ గోమలమధురకంఠస్వరముతో  
సామగానము సేయుచు యజ్ఞదీక్షితుండగుబలిచక్రవర్తినిసమీ  
పించి కుశపవిత్రాక్షతంబగు దక్షిణహస్తంబు సాచి “ఇతఁడే  
నాదానవలోకచక్రవర్తి?” అని ప్రశంసించి గంభీరస్వరముతో  
“నిఖిలబృందారకగర్వాపనయప్రవర్తికి, వివిధదానాభరణానుర  
క్తికి, బలిచక్రవర్తికి! స్వస్తి, స్వస్తి” యనియాశీర్వాదించెను.

అప్పుడు బలిచక్రవర్తి ప్రహృష్టమానసుడై లేచి  
యక్కుమారునకు సాష్టాంగనమస్కారంబు చేసి యాతని నుచి

తాననంబున నాసీనుంగావించి సహధర్మిణియగు వింధ్యావళి  
దేవి సమయ మెఱిగి కనకకలశంబులఁ గొనితెచ్చినపాద్యజ  
జలంబులచేనాతనిపాదకమలములు బంగారుపల్లెరముననుంచిన  
భిషేచనంబుఁ గావించి యాపవిత్రోదకమునుబట్టి నహితంబుగ  
శిరంబునఁ జల్లుకొని వినయమధురస్వరముతో “వశుగా! నీవె  
వ్వరివాడవు? నీనివాసంబెచ్చట? నీవిచ్చటికి విచ్చేయులచే  
నేనుతరించితిని. నావంశమంతయునుదరించినది. నాయజ్ఞము  
సఫలంబైనది. అగ్ని హోత్రంబులు సంపన్నంబు లైనవి. నీద  
ర్శనలాభముచే నీసమయము కల్యాణకరంబైనది. నీయాగమన  
కారణంబు వచియించి నన్ననుగ్రహింపుము. నీకలంకారములు  
కావలయునేని యమూల్యమణిఖచితంబులగుసువర్ణ భూషణంబు  
లచేనిన్నలంకరించెదను. పరిణయముం గోరుదువేని త్రిలోకసుం  
దరీమణులగు కన్యారత్నములనిచ్చి నీకుఁగల్యాణంబుఁగావించెద  
ను. ప్రభుత్వమునభిలషించినచో సర్వసంపత్సమృద్ధంబులగు  
గ్రామముల నీకర్పించెదను. సార్వభౌమత్వము నభ్యర్థించెదవేని  
యీత్రైలోక్యసింహాసనంబున నిన్నుఁబ్రతిష్ఠించి నీకభిషేకంబు  
గావించెదను. వటుశిరోమణి! నీ కేమికావలయునోకోరుము. ఈక్ష  
ణంబ నీయభీష్టంబుఁ దీర్చి చరితార్థుండ నయ్యెదను.” అనివిన్న  
వించెను.

అంతవామనుండు తనముద్దుమోమునకు లేతనవ్వువన్నె  
లుదిద్దుచుండ మృదుమధురగంభీరస్వరముతో “ఓదానవసార్వ



భామా! నిలుచుటకు నాకొకనివాస మనునదిలేదు. నే నెల్ల యెడల నివసించుచుందును. నేనెవ్వరివాడనని చెప్పుదును? నావారందఱిలోనను నేను నాయంతవాడనై తిరుగుచుందును. ఎల్లవృత్తుల నవలంబించియున్ననాకు నిదివృత్తియని చెప్పటకవ కాశమేమున్నది? అన్నియు నేర్చియున్ననేను ప్రత్యేకముగనేది నేర్తునని చెప్పుదును? మహారాజా! నాకెవ్వరునులేరు. నేనందఱి వాడనై యున్నాను. ఒంటివాడను. నాకొక్కచాట్టమైనను లేడు. పూర్వము నేను శ్రీమతుడనే. నేను తఱచుగా సాధు సంఘమున సంచరించుచుందును. నామాట యటుండనిమ్ము. నీవిప్పుడుచెప్పినమాట కీర్తికరంబును గులోచితంబును ధర్మ యుతింబునై యున్నది.

కరుణార్ద్రహృదయులును పరాక్రమసంపన్నులును గాని వారు మీకులంబున జనియింపదు. రణభీరువులును వితరణభీరు వులును మీవారిలో లేరు. శత్రువులను మహారణంబులను యాచకులను మహావితరణంబులను దనువుచుఁ బ్రశంసనీయులైన మీతాతలందఱును మేటిమగలు. ఆకాశమును జంద్రుని వలె మీకులమునంతనువెలయించిన ప్రహ్లాదుఁడు మీపితామ హుఁడు. మీవంశము రత్నాకరమువలె భాగ్యకారవములచేఁ బ్రశంసనీయమైనది. మీమూఁడవతాత యగుహిరణ్యాక్షునిప రాక్రమమునకు భయపడి విష్ణుండు పలాయితుడై యజ్ఞవరా హరూపమును ధరించి పాతాళలోకంబున వసియించెను. నీతం

డియగువిరోచనుఁ జొకప్పుడు బ్రాహ్మణవేషముతోవచ్చి  
తన్నుయొచించినదేవేంద్రునకుఁ తనయాయువునే సమర్పిం  
చెను. అట్టిదానవీరులగు దానవశేఖరులవంశమునందు ప్రభువిం  
చిననీవుమాత్రము సామాన్యుడవా? నీఘనతననుసరించి నీవిత  
యుదారబుద్ధితో నేదేనొకమహావరమును గోరుకొమ్మని వచిం  
చితివి. కాని, నీమణులును, మాన్యములును, గ్రామములును,  
సామ్రాజ్యమును నాకెందులకు? జగంబులెల్ల నీదానయశోగీతి  
కలఁ బాడుచుండ వినుచుండియునేను నిన్నెన్నఁడును యొచింప  
రాలేదు. ఏకాకి నగునాకు నొకటిరెండడుగులనేల యిచ్చితివేని  
చాలును. అదియే నాకు బ్రహ్మాండము.” అనివచించెను.

అప్పుడు బలిచక్రవర్తి పరమయాచకుండగు విప్రకు  
మారుంగాంచి “ఓచిన్నివడుగా! నీమాటలన్నియు యుక్తియుక్త  
ములును, సత్యములును, సాధుసమ్మతములు నైయున్నవి. కాని,  
నీవడుగఁదలంచియును గొంచెపుగోరికంగోరితివి; పసిబాలుఁ  
డవు. అడుగుట చేతఁగానిపాడవు. దాతపెంపైనను దలంపవ  
లదా? ధనకనకవస్తువాహనాదులును, కన్యకామణులును, గ్రా  
మములును, రాజ్యములును నుండఁగా నీవు గోరిన దిదియా?  
నీయదృష్ట మింతటిదే యైనఁ గావచ్చునుగాని, దానవసార్వభౌ  
ముడ నగు నాకీయల్పదానము గావించుట చిన్నతనముగా  
దా?” అనియెను.

ఆమాటలకు వామనుండు మందహాసంబుఁ జేయుచు  
 “వదాన్యశేఖరా! గొడుగును, జన్నిదమును, కమండలువును,  
 మాంజియు, దండమును దాల్చి నిత్యోచితకర్మంబులఁ గావిం  
 చుకొనుచుండు వటువునగునేనెక్కడ? భూములును, గజాశ్వా  
 దులును, మణులును, కన్యకామణులును, రాజ్యములును నె  
 క్కడ? నేనడిగినమూఁడడుగులనేలయు లేదనకుండ నిచ్చుటయే  
 నాకుఁజాలును. సంతృప్తిలేనియాచకుఁడు సంతాపభాజనుఁ డగు  
 ను. సంప్రాప్తంబైనతృణమే మహామేరువుగా భావించి సంతో  
 పించువానికి సుఖసామ్రాజ్యము కరతలామలకం బగును.  
 ఆశాపాశమున కంతమెక్కడనున్నది? సముద్రవలయితెంబగు  
 సామ్రాజ్యముచేకూరినను వైస్యగయాదిమహారాజు లర్థలో  
 భమును విడువఁజాలకపోయిరి. నీవు మహారాజు వని సర్వస్వ  
 మును నిన్నగుగుట యుచితముకాదు. నాకుఁ దగినట్లునేనీమూఁ  
 డడుగులనేలను వేడికొంటిని” అనియెను.

బలిచక్రవర్తి కట్టియల్పదానమును జేయుట కసంతృప్తి  
 గానున్నను, పాత్రగౌరవమునుబట్టి యాతని కాభూదానంబుసే  
 య నిశ్చయించి జలకలశంబు నందికొనుటయు దానకుతుక  
 సాంద్రుండగు నాదాసవేంద్రుంగొంచి దనుజకులగురుండుభృగు  
 వరుం డిట్లనియెను.

“దనుజేంద్రా! ఈతఁడు కేవల విప్రకుమారుఁడుకాదు.  
 దేవకార్యమును సాధించుటకై విష్ణుదేవుఁ డీవిధముగా నదితిగ

ర్భయునఁ గశ్యపపుత్రుఁడై జన్మించినాఁడు. ఈవిషయము నెఱుంగక నీవీతనిఁగోర్కిఁదీర్చ నిశ్చయించితివి. ఇందువలన దైత్యకులంబున కంతకు నుపద్రవంబు రాఁగలదు. ఈతఁడు నిన్ను వంచించి నీయైశ్వర్యమును, దేజమును, రాజ్యమునుగూడవాసవునకుఁ బ్రసాదింపఁదలంచి యున్నాఁడు. ఈతఁడు నిన్నడిగినమూఁడడుగులదానముచేతను ముల్లోకముల నాకృమింపఁగలఁడు. సర్వస్వమును విష్ణుదేవున కర్పించి దీనుఁడవై నీనెట్లుబ్రదుకఁగలవు? ఇచ్చెదనని వాగ్దానముచేసి యాయకుండువానికి సరక ప్రాప్తియగుననుట సత్యమే. కాని, యేదానముచే సర్వనాశనముకలుగునో యది దానముకాదని పెద్దలు వక్కాణించియున్నారు. ధనవంతుఁడగువాఁడు తనసర్వస్వము నైదుభాగములు గాఁజేసి ధర్మార్థకామములకును, గీర్తికిని, నాశ్రితులకును, సమముగా వెచ్చింపవలయును. అట్టివారికే యిహపరసుఖంబులు గలవు. తనకుమాలినధర్మము తగదు. కేవలసత్యముకొఱకు భ్రమపడి సర్వస్వమును దానముచేసినచో నీకేమిలాభమున్నది? నిన్ను నీవు రక్షించుకొని పిదప నీవునీధర్మమును నిలుపుకొనవలయును. స్త్రీలవిషయమునను, వివాహవిషయమునను, ప్రాణాపాయసమయమునను, ధనమానహానియందును, భీతవిప్రసంరక్షణమునందును, గోరక్షణమునందును నన్యతమాడినను బాపమువాటిల్లనేరదు. ఈదానమువలననీకేకాకనీకులమునకంతకు నపాయము రానైయున్నది, కావున నీవిష్పట్టిననసత్యమాడినను దోషములేదు.”

అని యిట్లుహితోపదేశంబుసేయుచున్న కులాచార్యుం  
గాంచి యిందుక సేపు నిమిలితలోచనుండై యోచించి “మహా  
త్మా! అన్యతమాడినచో నొకవిషయమున దోషముండునను  
టయు, వేఱొకవిషయమున దోషములేదనుటయు, నాకంతస  
మంజసముగా నగపడుటలేదు. నేను తొలుదొల్త నీవడుగునకు  
సర్థము, కామము, యశము, వృత్తి, యనువానిలో నేదికోరినన  
దియిచ్చెదనని మాటయిచ్చితిని. అర్థలోభముచే నిప్పు డీతనిం  
బొమ్మని లోకులయపవాదమునకుఁ బాత్రుఁడనగుటకంటె  
నికఁ బాపమేమున్నది? భూదేవి యెంతటిపాపాత్మునైనను  
మోయఁజాలుమనుగాని యసత్యవాదినిమాత్రము భరింపఁజా  
లనని చెప్పియున్నది. యుద్ధమున వెనుదిరుగక చచ్చుటకంటెను,  
పలికి బొంకక బ్రతుకుటకంటెను, మించినసౌభాగ్యముమానధ  
నుల కిక నేమున్నది? రాజులు లేరా? ఐశ్వర్యములులేవా? అం  
దొకచిల్లిగవ్వయైన మూటఁగట్టుకొని పోయినవారెవ్వరైన  
నున్నారా? ఈలోకంబున వారిప్పేరైన నున్నదా? కాని,  
కీర్తికాంక్షులై యర్థులు కోరినకోరికలనొసంగి ధన్యులైన  
శిబిప్రముఖుల నెన్నటికైన మఱవఁగలనూ! ఆచార్యవర్యా!  
మీరన్న ట్లేవడుగు నారాయణుడే యగుఁగాక! ఎన్నియోయ  
జ్ఞములు గావించినను వ్రతములనాచరించినను, అందని సర్వే  
శ్వరుఁ డిప్పొట్టివడుగు రూపమునవచ్చి నన్ను యాచించినప్పు  
డీతనియభీష్టమును దీర్చుటకంటె నాకుఁ గావలసినదేమున్నది?

సకలప్రాణిలోకమునకును నిత్యజీవనప్రదానముం గావించు చుండు శ్రీనాథుని కరికమలంబు క్రిందగుటయు నాచేయిమీఁదగుటయు మేలుగాదా? ఈరాజ్యమును శీఘ్రమును శాశ్వతమా? ఈజీవితము సుస్థిరమా? నరకమైనను, నిర్బంధమైనను, నాశనమైనను, మర్మరణమైనను, కులాంతమైనను సరియే; నేను సత్యముఁ దప్పజాలను. ఈయతిథి హరుఁడైనను, హరియైనను, అజ్ఞాననుఁడైన నగుఁగాక! నామాట తిరుగనేరదు. మేరువు తలక్రించులైనను, సముద్రము లికిపోయినను, ధరాతలము నుగ్గిపోయినను, గ్రహగతులు తప్పిపోయిననుపోవుఁగాక! నేనీ దానము నొసంగక తప్పువాడనుగాను. ఎన్నఁడు నితరులవేఁడనివాఁడును, నేకాత్ముఁడును, సర్వవిద్యలకు మూలకారణుఁడును నగు నీపొట్టివడుగు చేతుల్కొగ్గి యాచించుచుండ లేదనిచెప్పటకు నానోరెట్లాడును?” అని వచించెను.

ఇట్లు దృఢనిశ్చయముండై దానాచరణమునకుఁ ద్వరపడుచున్న సత్యసంధుండును, గీర్తికాముండును, నైన బలింజూచి దనుజకులపురోహితుండగు శుక్రుండు కోపించి “నాయుపదేశంబును దిరస్కరించిన స్వేచ్ఛాచారుండవగు నీవచిరకాలంబు ననే పదభ్రష్టుండ వయ్యెదవుగాక!” అని శాపంబిచ్చెను. కులగురునిచే నట్లు శపింపఁబడియు, నిశ్చలచిత్తుండగు బలిచక్రవర్తి యన్యతమార్గంబున కభిముఖుండు గాకుండెను. ఎట్టినిర్బంధములు దటస్థించినను, ఎంత లేమివచ్చినను, ఎట్టిప్రాణసంక



టములు సంఘటిల్లినను మానధనులెన్నటికిని మాటఁ దిరుగఁ జాలరుగదా!

ఆసమయంబున నాథుండగు దనుజేశ్వరుని కనుసన్న యెఱింగి సహధర్మిణీయగు వింధ్యావళీదేవి జలకలశంబు గొని తెచ్చెను. వదాన్యశిరోమణియగు బలిచక్రవర్తి యప్పుడక్క పటవటుని దక్షిణపాదమును బంగరుపశ్చేమునందుంచి భక్తిపూర్వకంబుగా వింధ్యావళీదేవి జలంబులు వోయ, నిర్మలచిత్తముతో సకల లోక సముద్ధరణంబును, భవసంహరణంబును, నగు నాశ్రీహరిచరణంబు నభిషేకించి యాజలంబుల శిరంబునఁ జల్లి గొని యాతనిదక్షిణహస్తమున దానజలధారను విడువఁబోవఁ గలశరంధ్రమునుండి జలంబు వెలువడ దయెను. అప్పుడు విశ్వాత్ముండగు నామనమూర్తి కలశరంధ్రమునకు శుక్రండ్లపడియెనని గ్రహించి యటఁ గుశాగ్రంబునఁ బొడుచుట యుఁ గన్నులొట్టవోయి శుక్రండ్లచ్చటినుండి తొలఁగిపోయెను. తోడనే బలిచక్రవర్తి “విష్ణుస్వరూపఁడవును, విప్రుఁడవును, వేదవేద్యుఁడవును నగునీకు మూఁడడుగుల నేలను దానముచేయుచున్నాఁడను.” అనిచెప్పచు దానజలధార నావామనుని దక్షిణహస్తమున విడిచిపెట్టెను. అర్థివిష్ణుండని యెఱింగియు నాత్మవినాశంబును నెఱింగియుఁ గులగురుని యుపదేశము సత్యమని యెఱింగియు, సత్పాత్రము లభించెనుగదా యనుసంతోషముతో సర్వస్వమును దానముచేసిన బలివంటి వదాన్య లీలోకములో నెవ్వరున్నారు?

జామచుండిల్లు భూదానమును బరిగ్రహించి “రాజేంద్రా! నీవిహపరలోకంబులయందుఁ గీర్తిసుకృతంబులుబడయఁ గలవు. నేనింతటిచిన్నకోరికం గోరితినని విచారింపకుము. మాకిది యిచ్చుట ముల్లోకములు నిచ్చుటయే” అనివచించుటయు నాచిట్టివడుగు ముద్దుపలుకులకుఁ బలిచకృవర్తి సరమానందభరితుం డయ్యెను. దానవీరుండగు బలియొసంగిన భూదానంబునకు సర్వభూతనాథుండగు పరమేశ్వరుండు సంతోషుండగుటచే నట్టిదానముంగూర్చి దశదిశలును బంచభూతములునుఁగూడఁ బ్రశంసించెను. సకలగ్రహతారకంబులును, మునీంద్రులును, సిద్ధగంధర్వకిన్నరాదులును, దేవతలును, గూడ దానవీరుండగు బలిసార్వభౌము ననేకవిధములఁ గీర్తించిరి. సకలలోకానందసూచకముగాఁ బుష్పవర్షములు గురిసెను. దేవదుందుభులు మొరసెను.

అప్పుడు వామనమూర్తి చూచుచుండఁగనే క్రమక్రమముగ నెదిగి మేఘమండలమునంటి, చంద్రమండలమునుదాటి, ధ్రువస్థానము నతిక్రమించి, సత్యపథము నధిగమించి, సకలలోకంబులును గడచి, బ్రహ్మాండమంతయు నాక్రమించి యెల్లయెడలఁ దానయై విశ్వరూపంబుఁ దాల్చి శతకోటివిద్యుల్లతాతేజంబునుమించి విరాజిల్లుచుండెను. ఆవిశ్వరూపదివ్యతేజము కంటికినిమిటికినినందకుండ వ్యాపించియుండుటయు మిఱుమిట్లు గొనుచున్నకన్నులతో నాదివ్యతేజమునుగాంచనేరక బలిసార్వ

భౌముండును సభాసదులునుగూడ నా దేవదేవు ననేకవిధంబులఁ బ్రస్తుతింప నారంభించిరి. ఆవిశ్వమూర్తి, ఒక్కపాదంబుచే భూమండలమును, నేత్రొకపాదముచే గగనమండలమునుగూడ నాక్రమించి బ్రహ్మాండమునిండి వాక్కులకును దృష్టులకును గూడ నందరాక సర్వమయుండై వెలుంగుచు మరలఁ గ్రమక్రమంబుగ వామనాకారంబు వహించి నిలువంబడి యెను.

అప్పు డక్కపటవటుకుమారుని మోసమును గ్రహించి రాక్షసులందఱును రోషావేశముచే నాతని నాక్రమింపఁ విజృంభించిరి. అది యంతయుంగాంచి బలీంద్రుండు శుక్ర శాపంబుఁ దలంచుకొని శాంతంబువహించి తమవారిని వారిం చుచు “ఓరాక్షసవరులారా! ఇది పోరాటమునకు సమయము కాదు.

సర్వజీవసంపదలకును, ఆపదలకును, . కారణస్వరూపుఁ డైన పరమేశ్వరుని మనము పరిభవింపఁజాలుదుమా? మనకు విజయమును దేవతల కపజయంబును గటాక్షించిన యావి శ్వనాథుఁడే యిట్లు విపరీతముచేయుట మన దురదృష్టముగాక వేత్రమున్నది? మిమ్ముఁ గనుఁగొన్నంతనే భయపడి యెన్నియో సారులు పలాయితులైన విష్ణుభటు లిప్పుడు మిమ్మెదిరించి నిలుచుట దైవలోపముకాదా? మనకు మంచిదినములువచ్చిన ప్పడు క్రమ్మట మనము మనశత్రువులను జయింతముగాక!

ఇప్పటికి శాంతివహింపుడు” అని ప్రబోధించుటయు నిరుత్సాహులై రక్కసులు రసాతలంబునకుఁ బోయిరి.

ఆసమయంబున దేవదేవుని హృదయంబెఱింగి గరుఁడుండు దనుజవల్లభుని వారుణపాశంబులచే బంధించెను. బలిచక్రవర్తి యట్లు బంధితుండయ్యును నదియంతయు నీశ్వరానుగ్రహమే యని భావించుచు నిశ్చలచిత్తముతో నిలుచుటయు దశదిశల, దిగంతములయం దాహాకారంబులు బయలువెడలెను. దైన్యమును గంపమునులేక మునుపటికంటెను ధైర్యమును సాహసమును మెఱయుచుండ జ్ఞానతేజంబున వెలయుచున్న పదాన్యమూర్తియగు బలిచక్రవర్తింగాంచి వామనమూర్తి “ఓయీ! నీవు నాకు మూఁడడుగులభూమి దానముచేసితివి. ఈభూమండలమును గగనమండలమునుగూడ నాకు రెండడుగులయ్యెను. మూఁడవయడుగున కింక నెచ్చటనైనఁ దావున్నదా? ఇయ్యగలవా? దానముచేసి యియ్యకున్నచో మహాపాపము సంఘటిల్లును. పాపంబుఁ దప్పించుకొనఁదలఁచినచో శీఘ్రముగ నాకు మూఁడవపదమునకుఁ దావుచూపుము ” అనివామనుండు నిరోధించుటయు సత్యభంగశంక హృదయమును గలంచుచున్నను బలీంద్రుండు ధైర్యంబువిడనాడక నిర్భీకుండై ప్రసన్నవదనముతో “వటుశిఖామణీ! నాజిహ్వా కసత్యలేశస్పర్శ మైననులేదు. ఎట్టికష్టసమయమునందైనను నేను బొంకనొల్లను. నేనసత్యమునకు వెఱచినట్లు నరకమునకైనను నిగ్రహంబున

కైనను పదభంగమున కైనను నిర్బంధమున కైనను సర్వనాశనమున కైనను మఱియెట్టిదుఃఖమున కైనను వెఱచువాడనుగాను. నీమూడవపదము నాశిరంబున నుంచుము. దేవా! నీకీయరాని దేమున్నది? మృత్యువు చెలిమికత్తెయగునా? యముడు చుట్టమగునా? యమకింకరులు పరిచారకు లగుదురా? జీవితమునుస్థిర మగునా? మూఢు లీసంసారమును నిత్యముగా భావించి సత్యదానధర్మవిముఖులై దుర్గతులపాలగుచుందురు. మహాత్మా! మాతాతయగు ప్రహ్లాదుఁ డొక్కఁడుమాత్రమే నీపాదకమలంబుల నాశ్రయింపఁగలిగెను. కావుననే యీతనికి మృతిలేని బ్రదుకు గలిగెను. కాని, తక్కినమావారందఱునువైరులైకాని నిన్ను దర్శింపఁజాలకపోయిరి. నీవిపుడు యాచకుఁడవై నాయొద్దకువచ్చి నన్నర్థించుట నాపుణ్యఫలముకాదా?" అని యానందపారవశ్యమునఁ బలుకుచున్నసమయంబున నాకస్మికముగఁ బ్రహ్లాదుం డచ్చట నాక్షాత్కరించుట ననురవల్లభుఁడు వారుణపాశబద్ధుండు గావునఁ దాతకుఁజేయెత్తిమొక్కఁబాలక బాష్పాకులితలోచనుండై సిగ్గునఁదలవంచునెపంబున మొక్కుచెల్లించుకొనియెను.

అప్పుడు ప్రహ్లాదుఁడు వామనమూర్తిగాంచి యొడలు పులకింప నానందబాష్పంబులు వెల్లివిరియ నాష్టాంగదండ ప్రణామం బాచరించి "మహాదేవా! తొల్లి నీవీతని కింద్రీపదంబిచ్చి మరలఁ గైకొనుట మేలేయైనది. నీవీతనియజ్ఞానాంధకా


రమును మాన్పి కరుణతో రక్షించుటగాని యది బంధించుట గాదు. జ్ఞానమూర్తులకు స్వర్గముతోఁ బనియేమున్నది? మహేంద్రత్వముతోఁ బనియేమున్నది? మీపాదసేవకు మించిన భాగ్యము మఱి యెచ్చటనున్నది?” అని విన్నవించుచుండఁగాఁ గన్నులనుండి బాష్పకణంబు లాణిముత్తియములవలె జాలువాటుచుండ నిటలతటఘటితాంజలియై వింధ్యావళీదేవి మందగమనంబుతో వామనమూర్తిని సమీపించి “పతిభిక్షాదేహి” యనిప్రార్థించుచు దేవదేవునిచరణసన్నిధిని బ్రణామంబుఁగా విరిచి నిలువఁబడి “దేవదేవా! నీకుఁ గ్రీడారంగములగు నీలోకములంగాంచి దుర్మదాంధులగురాజులు మేము లోకాధీశులమనుకొనుచుందురు. సర్వేశ్వరా! ఈలోకంబునందు నీకంటఁ బ్రభుఁ డెవ్వఁడున్నాఁడు? ప్రభూ! నానాధుఁడు సత్యసంధుఁడు. రాజ్యమదంబునఁ గన్నుఁగాననివాఁడుగాఁడు. నిన్నుఁగాదనలేదు. నీకిచ్చినది లేదనలేదు. నిశ్చలహృదయముతో నీజగత్ప్రాయంబును నీకర్పించియున్నాఁడు. ఇట్టినాస్వామిని నీప్రియభక్తుని పాత్తుని నిర్దయుండవై యీవిధముగా నేలబంధించెదవు? ఆశితవత్సలా! రక్షింపుము! రక్షింపుము!!” అని ప్రార్థించెను.

అప్పుడు పరమేశ్వరుండగువామనుండు ప్రసన్నుడై “సతీమణి! మానధనుండగు దానవేంద్రునిసహధర్మిణివగునీవు ధన్యురాలవు. పుణ్యమయంబగుమీదాంపత్యము ప్రశంసనీయమైనది.” అని యనుగ్రహించి బలీంద్రుని నవలొకించి “దా



నవేశ్వరా! నీనిశ్చలహృదయంబునకును ననుపమానంబగు  
నీదానదీక్షకును సత్యనిష్ఠకును నేను సంప్రీతుండనైతిని. నీయ  
భీష్టవరప్రదానంబు గావించెదను. కోరుకొమ్ము” అని యాన  
తిచ్చెను.

కాని, సర్వజ్ఞుండును, శాంతుండును, సంతుష్టుండును,  
సాధుశీలుండు నగుబలిసార్వభౌండు నిరపేక్షుండై యూర  
కుండెను. అప్పుడు జగన్నాథుండును ద్రివిక్రముండునగువిష్ణుదే  
వుండు సంతోషించి మహాదానశీలుండగు దనుజలోకపాలునకు  
రసాతలరాజ్యంబును నాత్మాధిపత్యంబును భావికాలంబున నిం  
ద్రపదంబును శాశ్వతంబగుమహాయశంబును జిరజీవనమును  
బ్రసాదించి సప్త్రీకుండగు బలిదానవేంద్రుని సపరివారముగా  
రసాతలరాజ్యసింహాసనమునఁ బ్రతిష్ఠించెను.



# చి ర ం జీ వు లు.



## 3 వేదవ్యాసుఁడు.



వేదములను నాల్గు ♦ విధముల భాగించి  
పుణ్యతమపురాణ ♦ ముల రచించి  
జగతియందు ధర్మ ♦ సంస్థాపనముఁజేసి  
నట్టివ్యాసమాని ♦ నభినుతెంతు.

బ్రహ్మమానసపుత్రుఁడును, బుణ్యస్థోకుండునైన వసిష్ఠ  
మునీంద్రుఁడు త్రిలోకవిదితుఁడు. ఆతనికుమారుఁడు శక్తి.  
ఆశక్తికిఁ బరాశరుఁడు జన్మించెను. బ్రహ్మతేజస్సంపన్నుఁడగు  
నప్పరాశరుండు నియతవ్రతుడై తీర్థయాత్రలఁ గావించుచుం  
డెను. ఆతనియనుగ్రహంబున జాలరిక న్నెయగుమత్స్యగంధి  
గర్భమునుండి, దివ్యజ్ఞానసంపన్నుండును, దివ్యతేజోమయుండు  
ను, సకలవేదశాస్త్రపరిజ్ఞాతయు, నగువ్యాసమహర్షి యుద  
యించెను. వ్యాసమునీంద్రుండు పుట్టినప్పుడ సద్యోయావ  
నుండై, జననింగాంచి నమస్కరించి “అమ్మా! నీవుతలంచినప్పు  
డు వచ్చి నీయాజ్ఞను నెఱవేర్చుచుండెదను. తపశ్చరణంబునకు

నాకనుజ్ఞ నీయవలయును.” అని వేడికొని, తల్లిని వీడుకొని, తపంబునకు వెడలిపోయెను.

ఆతఁడు పుట్టుకతోడనే జ్ఞానవంతుండగుటచే శ్రీహరిచరణభక్తుండై మహాతపమునుగావించి విజ్ఞానంబు వడసి నిరంతరమును జగత్సంచారము సేయుచు, నజ్ఞానులును, నధోగతులును గురాజులకును, ప్రజలకును, జ్ఞానోపదేశముగావించుచుఁదనజీవితమంతయు లోకోపకారమునకే వినియోగించి స్వజనస్తవనీయచరిత్రుడయ్యెను.

శ్రీమన్నారాయణుని యేకవింశత్యవతారములలోపలను బదునేడవది వ్యాసావతార మని భాగవతమునందుఁ బ్రశంసింపఁబడియున్నది. ఆతఁడు చిన్నతనమునుండియుఁ బ్రజ్ఞానసంపన్నుఁడై లోకావసంబుకొఱకు సత్కర్మంబుల నాచరించుచుఁ గాలక్షేపము సేయుచుండెను. ఆతఁ డొకప్పుడు సరస్వతీనదీతీరమునం దుపవసించివేదములంగూర్చి యాలోచించుచు జ్ఞానస్వరూపమగువేద మిట్లైకముఖంబుగా నుండుట సరిగాదనితలంచి భూతభవిష్యద్వర్తమానకాలంబులఁ బరిశీలించి భావికాలంబున క్షీణశక్తులును, విస్తృతములును, ధైర్యశూన్యులును, మందప్రజ్ఞులును, నల్పాయువులును, దుర్బలులును జనింతురనియుఁ గాలవశమున జనులు క్రూరులును, నసత్యవాదులును నధర్మపరులునై యధోగతులగుదురనియు భావించి యట్టివారి నుద్ధరించుటకై శుద్ధికర్మంబులగు వైదికకర్మంబులును, యజ్ఞంబులును, నెడతెగ

కుండ నాచరితంబులు గావలయు ననియు నిశ్చయించి, యేక ముఖంబగువేదమును, చతుర్విధంబుల విభాగింపనెంచి, సరస్వతీజలంబులఁ గృతస్నానంజ్ఞై నిత్యకర్మంబులం దీర్చి నియతుంజ్ఞై ఋగ్యజుస్సామాధ్వరణనామంబులచే వేదవిభాగంబుఁ గావించెను. అందు ఋగ్వేదము పైలునకును, యజుర్వేదము వైశంపాయనునకును, సామవేదము జైమినికిని, అధర్వణవేదము సుమంతునికిని నుపదేశించి, వారిచే నావేదములను లోక కల్యాణముకొఱకు సర్వదేశములయందునుబ్రకాశింపఁజేసెను. అందుమూలముననే మునివరుండగు వ్యాసునకు వేదవ్యాసనామ మన్వర్ణమైనది.

తరువాతఁ గ్రామక్రమముగ జగంబునందలి ప్రజలలో భిన్నాభిప్రాయములు గలిగి, సర్వప్రసంచమునకును గర్తయగువాఁడు శివుఁడేకాని, యితరులుకారని కొందఱును, విష్ణువే సర్వేశ్వరఁడని మఱికొందఱును, సృష్టికర్తయగు బ్రహ్మయే విశ్వనాథుఁడని వేఱొకకొందఱును, జీవకోటియంతయు సృష్టింపఁబడుట కాధారము మహాశక్తియే యని యితఁగొందఱును దర్కవితర్కములంజేయుచు, వివిధమార్గముల నవలంబించి విధివిధానముల నెఱుంగక పెడత్రోవలం బట్టి చెడుచుండుటచే, భూలోకమునం దనాచారవాహినులు పొంగిపొరలి తత్ప్రవాహంబునఁ బడి జీవకోటులు కొట్టుకొనిపోవుదు రేమో యనుభయంబున ధర్మసంస్థాపకుండగు వేదవ్యాసుండు శ్రుతి

ధర్మబోధకంబులును, నిహపర సాధకంబులునగు మాత్స్యము, కౌర్మము, వారాహము, శైవము, వైష్ణవము, పాద్మము, గారుడము, బ్రహ్మవైశర్తము, భాగవతము, సారదీయము, మార్కండేయము, లైంగము, స్కాందము, బ్రహ్మాండము, ఆగ్నేయము, భవిష్యము, వామనము, బ్రాహ్మమునను పదునెనిమిదిపురాణంబులును రచించి శిష్యులచే జగద్రంగమున వ్యాపింపఁజేసెను. క్రమముగా నాపురాణములుజగత్ప్రసిద్ధములై సర్వజనాదరణీయములై యధర్మ ప్రవాహసేతువులై నాఁడుమొదలు నేటివఱకును, జ్ఞానరత్నాకరములై, పఠనీయములై ప్రశంసనీయము లగుచున్నవి.

అందువలన వేదవ్యాసుం డపరవిష్ణుస్వరూపుడై, సంయమిందులలో శ్రేష్ఠుడై, ప్రభావగరిష్ఠుడై, అజ్ఞానులకు దివ్యదృష్టిప్రదాతయై, అవతరించిన విజ్ఞానచంద్రుఁడో యనవిరాజిల్లుచుండెను. ఈమహాత్ముఁడు నిరంతరమును నధర్మపరులను సన్మార్గమునకు మరలింఁగుటయే తనజీవితోద్దేశముగా భావించుకొనుచుండును.

ఇట్లు భగవానుండైన వేదవ్యాసుం డొకానొకప్పుడు సకలగుణసంపన్నుండును, దేవతుల్యుండును నగునొకపుత్త్రినిఁ బడయవలయు ననియుద్దేశించి వాయుభక్షణంబు సేయుచు మహాదేవుంగూర్చి యత్యద్భుతంబగు కఠోరతపంబు గావింప నారంభించెను. ఇట్లొకసంవత్సరంబు గడచెను. అట్టితపఃప్రభా

వముచే నాతనిజటాపటలమునుండి యగ్నిజ్వాలలు బయలుదే  
తెను. ఇదియంతయుగాంచి త్రిభువనంబులవారును విభ్రాం  
తులైపోయిరి.

మహాదేవుం డమ్మహార్షితపంబునకు సంతృప్తుండైనాఁ  
త్కరించి “మునిశ్రేష్ఠా! నీకచిరకాలంబుననేపంచభూతంబులం  
బోలి పవిత్రుండును, పరమకళ్యాణగుణుండును నగు నొకపు  
త్తుండులభింపఁగలఁడు. ఆతఁడు మనఃప్రాణంబులు భగవదధీ  
నంబులుగాఁ జేసి చరించుచు ముల్లోకంబులయందును శాశ్వత  
కీర్తినందఁగలఁడు” అని యానతిచ్చుటయు వ్యాసుండుపరమా  
నందభరితుండై, మహాదేవునకు నమస్కరించి తపంబు  
చాలించి నిజాశ్రమంబునకుం బోయెను. అట నాతఁ డొకప్పు  
డగ్నికార్యంబుఁదీర్చ నుద్యోగించి యారణిమధించుచుండ నయ్య  
రణిదండమధ్యమునుండి పావకసమతేజుండును, ద్విలోకసుంద  
రుండును నగునొకమూరుం డుదయించెను. వ్యాసనందనుం  
డగునాతఁడు శుకనామంబునఁ బ్రసిద్ధుండయ్యెను.

శుకుం డట్లుజన్మించినంతనే గంగాదేవి స్వయముగా  
నచ్చటికి వచ్చి, తనపవిత్రజలంబులచే నక్కుమారుని సున్నా  
తుంగావించెను, అప్పుడే దండమును, గృష్ణాజినమును, స్వర్ణము  
నుండివచ్చి యాతని నలంకరించెను. దేవతలు దుందుభిద్వానము  
లు సేయుచుఁ బుష్పవర్షమును కురియించిరి. మహాదేవుండప్పుడు  
దేవీసహితుండైవచ్చి మహానందముతో నాతనికుపనయనంబు



గావించెను. దేవేంద్రుండొకని కపూర్వంబగుకమండలువును, దివ్యవస్త్రమును, బ్రసాదించెను. సర్వసముండగు నాతని చుట్టును గలసిమెలసి సర్వప్రాణులును సంచరించుచుండెను. ధర్మతత్పరుండగు నాతఁడు దేవగురునియొద్ద సకలవిద్యల నభ్యసించి కొలఁదికాలముననే సర్వజ్ఞుండయ్యును సంతుష్టుండు కాజాలక తండ్రియగువ్యాసునియొద్దకువచ్చి “నాయనా! నేను ముక్తి నభిలషించుచున్నాఁడను. కుమారుండనగు నాయందు దయయుంచి నాకామార్గమునుబోధింపవలయు” నని ప్రార్థించెను.

ఆమాట విన్నంతనే పరమానందముచే గృష్ణద్వైపాయనుని నయములు బాష్పపూరితములైపోయెను. అప్పుడబ్బాదరాయుండు కుమారునకు ముక్తి మార్గంబున కుపాయంబు నుపదేశించి “వత్సా! నీవుమిథిలానగరమునకుంబోయి జనకమహారాజుచెంత ముక్తి తత్త్వమును గ్రహింపుమని చెప్పి వీడ్కొల్పెను.

మహాకవిచంద్రుండగు వ్యాసమునీంద్రుఁడు వేదశాస్త్రంబులయందలి సారము నుద్ధరించి యతిషవిత్రింబగు మహాభారతమును రచించి, దీనినెట్లుశిష్యులచే లోకమునఁ బ్రవర్తిల్లఁజేయుదునా యని యాలోచించుకొనుచుండ బ్రహ్మదేవుం డప్పు డాతనికిఁ బ్రత్యక్షం బయ్యెను. పారాశర్యుండద్దేవుని యాకస్మిక సందర్శనమున విస్మితుండై తత్తరంబున లేచి విధి

విధానంబుగ నవ్విరించి నర్పించి సుఖాసీనుంజేసి “మహాత్మా! నేనొకయద్భుతకావ్యమును రచించితిని. వేదవేదాంగముల సారమంతయు నందుజేర్చితిని. భూతభవిష్యద్వర్తమానంబులం గూర్చియు, వివిధవజ్రాశ్రమధర్మంబులంగూర్చియు, దహోబ్రహ్మచర్యాదినియమంబులంగూర్చియు. భూగోళఖగోళంబులం గూర్చియు నందువర్ణించియుంటిని. స్పష్టితత్త్వమును, పుణ్యాతీర్థక్షేత్రంబులను, సదీనదసముద్రంబులను, పర్వతశ్రామనగరంబులను, వనోపవనంబులను గూర్చి యందుఁ గీర్తించియుంటిని. రాజధర్మములను, బ్రజాధర్మములను, లోకధర్మములను, సర్వమునుగూడ నందు స్పష్టముగా నిరూపించితిని. కాని, యీవిశాలప్రపంచమునందు నాగ్రంథమును లిఖించి న్యాపింపఁజేయఁగలలేఖకుఁ డెవ్వఁడును నా కగపడుటలేదు.” అని విన్నవించెను.

ఆమాటవిన్నంతనే బ్రహ్మదేవుండు సాత్యవతేయుని మిగులబ్రీశంసించి “మునిచంద్రా! ఆశ్రమంబు లన్నిటియందును గృహస్థాశ్రమముంబోలి సకలకార్యంబులయందును నీచే రచింపఁబడినయిమ్మహాభారత ముత్తమోత్తమకావ్యంబగుఁ గాక! నీగ్రంథలేఖనంబునకై గణేశ్వరునిఁ బ్రార్థింపుము. ఆతఁడు నీయుద్దేశమును సఫలముసేయఁగలఁడు.” అనిబోధించి, వనజాసనుం డంతర్హితుండయ్యెను.

తలఁచుకొన్నంతనే గణనాథుం డచ్చటసాక్షాత్కరించుటయు, వేదవ్యాసుండు భక్తిశ్రద్ధలతో యథోచితంబుగ

సత్కరించి, కుశాసనంబున నాతని నుపవసించజేసి “గణనా  
థా! మహాభారతనామంబున నేనొకకావ్యంబు రచింపఁదలంచి  
తిని. నామనంబునఁ దోచినభావంబులను బ్రవాహరూపంబున  
నీకుఁ జెప్పఁచుదును. నీవెప్పటికప్పుడు వానిని లిఖించుచు నా  
పరిశ్రమమును సార్థకముగఁజేయఁగోరెదను.” అనిచెప్పటయు  
వినాయకుండు “ముసీంద్రా! లిఖించుపట్టున నాలేఖని యొ  
క్కనిమిషమైన నాఁగకుండఁబనిచేయునట్లు నీవుచెప్పఁగలిగితివేని  
నేను వ్రాయుట కంగీకరించెదను” అనుటయు వ్యాసదేవుండు  
“విఘ్నరాజా! నీవానతిచ్చినవిధంబుననేనేనువిడువక చెప్పఁచుదు  
ను. కాని, నీవుమాత్రము ప్రతిశ్లోకమునుగూడ బాగుగ నర్థ  
ముచేసికొని మఱివ్రాయుచుండవలయును.” అనియెను.

విఘ్నేశ్వరుఁ డందులకు సమ్మతించెను. యుక్తిపరుడైన  
వ్యాసుఁడు మహాభారతరచనాసమయంబున లేఖకుఁడగువినా  
యకుఁడు తన్నుఁ దొందర పెట్టకుండుటకై, యచ్చటచ్చట గూ  
ఢార్థసంకలితంబులైనశ్లోకంబులనురచియించుచువచ్చెను. గణేశ్వ  
రుఁడు వాని నర్థముచేసికొని వ్రాయులోపల నిమ్మహాకవి య  
నేక శ్లోకములరచించి, వచించి యించుకగుక్కతివ్వకొను  
చుండెడివాఁడు. మహాభారతమునం దక్కడక్కడఁ గానవచ్చు  
నిట్టిశ్లోకములనే వ్యాసఘట్టములని చెప్పకొనుచుందురు.

వేదవ్యాసుఁ డీవిధముగా మహాభారతమును రచించి  
ముందుగాఁదనపుత్తుండగుశుక దేవునిచే నధ్యయనంబుసేయించె

ను. అనంతర మీగ్రంథమును దగినశిష్యులకుఁ బ్రబోధించెను. ఈభారతసంహిత మొట్టమొదట నిరువదినాలుగువేల శ్లోకములుగ రచియింపఁబడియెను. అందుపాఖ్యానములేమియునులేవు. తరువాత నమ్మహర్షి భారతదేశమునందలిసకలవృత్తాంతములను గూర్చి, యేఁబదివేలశ్లోకములుగలయనుక్రమణికను దానితోఁ జేర్చెను. పిమ్మటనఱివదిలక్షలశ్లోకములుగలయొక భారతసంహితనురచించెను. అందు ముప్పదిలక్షలగ్రంథము దేవలోకమునందును, పదునేనులక్షలగ్రంథము పితృలోకమునందును, పదునాలుగు లక్షలగ్రంథము గంధర్వ లోకమునందును, లక్షగ్రంథ మిప్పటికిని మానవలోకమునందును బ్రచారమునం దున్నట్లు తెలియవచ్చుచున్నది. ఈగ్రంథమును నారదుఁడు దేవలోకమునందును, అశితుండగుదేవలుఁడు పితృలోకమునందును, కుమారుండగుశుకుఁడు గంధర్వ యక్షరాక్షసలోకంబులయందును, బ్రహ్మరంబుఁ గావించిరి. వ్యాపశిష్యుండగు వైశంపాయనుఁడు మానవలోకమునం దీమహాభారతమును వ్యాపింపఁజేసెను.

వాస్తవముగా నింతటిమహాకావ్యము నెన్నఁడు నేభాష యాదును నేమహాకవియు రచించియుండలేదు. మహారాజగు జనమేజయుని సర్పయాగసమయంబున వేదవ్యాసానుమతంబున నాతనిశిష్యుండగు వైశంపాయనుఁ డీమహాభారతమును బఠించియుండెను. ఆతనివలన గ్రహించి లోమహర్షణపు

శ్రుండగునుగ్రీశ్రీపుడు నైమిశారణ్యంబునఁ గులపతియగు శౌనకునిచే నాచరింపఁబడుచున్న ద్వాదశవాద్వికంబగు సత్రయాగసమయంబునసభ్యులగుమహర్షులందఱకును నిమ్మహాభారతకథను వినిపించెను. తరువాత నెన్నిమహాసభలయం దీమహాభారతము కీర్తింపఁబడియెనో లెక్కింపఁజాలము.

శృష్ణద్వైపాయనునిచేరచియింపఁబడినపరమపవిత్రంబగు నిమ్మహాభారతము కేవలముఁ బంచమ వేదముగా మహర్షులందఱును బ్రశంసించి యున్నారు. వసంతకోకిలమధురకంఠస్వరము నాలకించువారికిఁ గర్కశంబగుకాకస్వరము చెవికెక్కనట్లే, మహాభారతేతిహాసమునందలిరుచిమరగినవారి కితరకావ్యము లేవియు దుచింపఁజాలవు. సంచభూతములనుండి సృష్టియేర్పడునట్లే సర్వోత్కృష్టంబగు నీయితిహాసమునుండి కవిగణంబుల కవితాసృష్టి యుత్పన్నంబగుచుండును. కవులందఱును నీభారతేతిహాసమును నిరంతరము నుపాసించుచుందురు. పౌరాణికులు పరనుభక్తిపూర్వకంబుగ నిమ్మహాభారతమునుబఠించి ప్రజాలోకమును బాపవిముక్తులుగాఁ జేయుచుందురు. సర్వధర్మరత్నాకరమగు నిమ్మహాకావ్యమును బఠించువారికి సకలార్థములును సిద్ధింపఁగలవు.

ధర్మజ్ఞుండును, ధర్మబోధకుండును, ధర్మసంస్థాపకుండును, మహామతియు, మహాతపస్సంపన్నుండును, మహాకవియునగు నిమ్మహాత్ముఁడు కేవలము నారాయణావతారమని చెప్పట

కేమియును సందియములేదు. ఈతఁడు మహాభారతేతిహాసమును రచించుటయేకాక, మాతృవాక్యపరిపాలనంబునకై భరతవంశమునకుఁబ్రతిష్ఠాపకుండై యాకారణమునఁదామగచించిన కావ్యమనఁ దానొకప్రధానపాత్రముగూడ నయ్యెను. కావుననే భరతవంశము నుద్ధరించుటకై యాతఁ డెన్నియో ప్రయత్నములఁ జేసెను.

ఈమహాత్మునిధన్యజీవిత మంతయును గేవలము లోకకల్యాణముకొఱకే వినియోగింపఁబడి యెను. ఇమ్మహాకవికావ్యరచనమంతయును గేవలధర్మాధర్మోపదేశముకొఱకే యుద్దేశింపఁబడియెను.

ఈప్రజ్ఞానిధి బుద్ధివిశేషమంతయును, నిహసంసారమును బవిత్రముగఁ జేయుటకును బరతత్త్వమును దర్శనీయముగ నొనర్చుటయందును నుపయోగపడియెను. ఈయవతారమూర్తి లోకసంగ్రహమునకై కాపించు కర్మకలాప మంతయునుగూడ నిరపేక్షమైనదియే. పరార్థజీవనుఁడగు నిమ్మహాపురుషునకు స్వప్రయోజనం బునది యేదియునులేదు. కావుననే యీవేదవ్యాసుఁడు విశ్వప్రియుఁడై విశ్వమయంబులును విశ్వబోధకంబులును విశ్వజనరంజకంబులును విశ్వశ్రేయోదాయకంబులును నగుతనమహాకావ్యములతోఁగూడఁజిరంజీవితైవిశ్వసంస్తవనీయచరిత్రుఁడయ్యెను.





# చి ర ం జీ వు లు.

## ౪ హనుమంతుఁడు.

విద్యలను నేర్చి శ్రీరామ ♦ విభునిఁగొల్చి  
లంకఁగాలిచి రావణు ♦ పొంకమణఁచి  
దుద్రుఁడై కూరదనుజులఁ ♦ దుఁగించినట్టి  
మాహానామంతు గుణవంతు ♦ మదిఁదలంతు.

మహాభక్తుం డగునీహనుమంతున\* కంజనాకేసరులు  
జననీజనకులు. ఈతఁడు జగత్ప్రాణుండగు వాయుదేవునియను  
గ్రహమున వైశాఖబహుళదశమినాఁడు జనియించెను. ఇతఁడు  
పుట్టినయాటవదిన మమానాస్య యయ్యెను. ఆనాఁ డీచిన్నికు  
మారుఁడు తాను శయనించినడోలికనుండి లేచి సమీపమున.  
దలియొకచిన్నగుట్టపైకిఁ బ్రాకిపోయి మెల్లఁగఁ దలయెత్తి  
తూరుపుదెసవంకఁ దిలకించి యప్పుడే యుదయించుచున్నబాల  
భానునింగాంచి యాతనిబింబ మొకయెట్టునిపండని భావించి  
దానింగైకొని భక్తించుటకై మింటి కెగయ నారంభించెను  
ఆసమయంబున వాయుదేవుఁడు భాస్కరునివేడివెలుంగులచేఁ  
దనకుమారున కెట్టియాపద తటస్థించునో యనిశంకించి తనచ

ల్లనిసుగంధవాయువులతో సేదదేర్చుచు నాతని ననుసరించి పోవుచుండెను.

హనుమంతుం డశ్రోమాబున నట్లంతరాళము నధిగమించి నిర్భయముగా బాలార్కబింబము నొడిసిపట్టి బాల్యచాపలముచేతను, ఫలభ్రాంతిచేతను నోటఁగబళించుటయు నా వేడివేలుపుసోకుడుచే నొరుదుఱ్ఱుమన నూదుకొనుచు నాబింబము నొకచేతినుండి మఱియొకచేతికిమార్చిమార్చి త్రిప్పికొనుచు వేడిచల్లార్చుటకై ప్రయత్నించుచుండెను. అసాండు సూర్యగ్రహణంబగుటచే యుక్తసమయమునకు రాహువచ్చుటకి వచ్చి గవిమండలమును గ్రసింపబోయి కుమారుండగు హనుమంతునిఁగాంచి వీడెవ్వఁడోక్కోతిమూతికొత్తరాహువువచ్చి తనకంటెముందుగ సూర్యుని మ్రింగుచున్నాడనిఁకొపించి యొక్కయుదుటున నంజనీతనయునిపైబడి యొకతీవ్రప్రహారముం గావించెను.

ఇదివఱకే దినాకరుని దిగమింగుటకై ప్రయత్నించి సఫలమనోరథుఁడు కాజాలక శ్రమపడుచున్నవాయుపుత్తురిం డస్పదారాహువుం గాంచి యదియేదో నల్లనిపండని భ్రమించి యాతనిఁ బట్టుకొని నులుమనారంభించెను. అక్కపికుమారుని కరమర్దనమును సహింపజాలక రాహువు భయభ్రాంతుఁడై “హా పురందరా ! రక్షింపుము. రక్షింపుము. ఈకూరగ్రహమేదియోవచ్చి గ్రహచారమునంతను మార్చివైచుచున్నది.”

అని యిందునిఁ బ్రార్థింపఁదొడంగెను. అయ్యారనాదము నాలకించి యమరేందుని డైరావతము నధిరోహించి యతిత్వ రితంబుగ నచ్చటికివచ్చుటయు నాంజనేయుం డదియేదియో చల్లని తెల్లనిఫలమనియెంచి వెల్లయేనుఁగుతోఁగూడవిబుధనాథు నిఁబట్టి మ్రింగఁబోయెను. బాలబుద్ధియగుపావని కప్పు డగపడి నదంతయు ఫలమయముగనే కన్నట్టుచుండెను.

ఆవానరకుమారుని దుండగీనితనమునకు సురేందుఁ డు కోపించి యాతనిపై వజ్రాయుధమును విసరెను. అయ్యా ఘాతముచే భగ్నహనుండై యాహరికుమారుండుమూర్ఛిలైనను. అందువలననే యాతనికి హనుమంతుఁ డనునామము కలిగెను. ఇట్లు తనకుమారుని దేవేందుని డన్యాయముగఁ బ్రహరించి మూర్ఛిల్లఁ జేసెననుకినుకచేఁ బవనదేవుం డక్కుమారుఁ గ్రిందఁబడకుండ నంతరాళమున నిలిపికొని జగత్సంచారము మానివైచెను. అందుచే నిర్వాతమగు నంతరిక్షమునుండి యిం ద్రాదిదేవతలందఱును దమతమ విమానములతో స్తంభించిపో యిరి. సకలజీవులకును నూపిరాడుటలేదు. ఆకాలమునం దిట్టి వాయునిరోధమునకుఁ గారణ మేమని యోచించి బ్రహ్మదే వుం డచ్చటికి వచ్చి సర్వముదెలిసికొని శక్రుని మందలించి హనుమంతుని బ్రదికించి యతనిఁ జిరంజీవిగ నాశీర్వదించి పవ మాను ననునయించి లోకసంచారము నెప్పటియట్ల గావించి యంతర్హితుండయ్యెను.

ఇట్లు సురక్షితుండగుపావని తమతల్లిదండ్రులకు దినది నము నొకకొత్తయానందముం గూర్చుచుఁ దనసద్గుణంబుల తోడను బలపరాక్రమములతోడను శుక్లపక్షచంద్రునివలెఁ గ్రమగ్రమముగా వర్ధిల్లుచుండెను. ఆతని కించుకలోకజ్ఞానము కలిగినతోడనే తల్లిదండ్రులయనుమతంబున సమీపాశ్రమంబు నకుంబోయి మునికుమారులతోఁ జదివికొనుచు సంతమాత్ర మునఁ దనివి సనక సర్వవిద్యలను దనకుబోధింపఁగలగురుం డెవ్వఁడైయుండునని యోచించి భాస్కరునికంటెఁ బండితుఁ డీజగంబున నెవ్వఁడును లేడని తెలిసికొని యాతనిచెంతకుఁ బోయి చదువుకొనుటకు నిశ్చయించుకొనియెను. అనంతరమా తఁడు గురుజనానుమతంబువడసి యాదిత్యభగవానునిచెంతకుం బోయి, భక్తివినయంబులతోఁ బ్రణామంబుచేసి “ఓలోకబాంధవా! నాకు విద్యాదానము సేయవలయు”నని ప్రార్థించెను.

వేదమూర్తియగుప్రభాకరుం డాతని భక్తిశ్రద్ధలకు సంతసించి యిండుకసంశయించి “కుమారా! అనునిమిషమును లోకసంచారముఁ గావించుటయే నావిధాయకకృత్యమై యు న్నది. ఇట్టి నాచెంత నీవు విద్యాలాభము నెట్లుపొందఁగలవు? పాపము! నీవెంతయో యాశపడి వచ్చితివిగాని నీకోర్కీఁ దీర్పుట కుపాయ మగుపడుటలేదు.” అని పచించుటయు హనుమంతుండు చేతులు జోడించుకొని “స్వామీ!

నాకు విద్యాభిలాష మిక్కుటముగ నున్నది. అందుకొ  
 అకు నేనెట్టికష్టములనైన ననుభవింపఁగలను. అనుగ్రహించి  
 మీరంగీకరించినచో నుదయశైలమునం దొకపాదమును,  
 నపర్వశైలమునం దొకపాదమును నిలిపి నిత్యము మీవెంటనే  
 యుండి మీయొద్దఁ జదివికొనుచుందును. అందువలన నాకెట్టి  
 యాయాసమును లేదు. నేను మీనిత్యకృత్యముల కెంతమా  
 త్రము నంతరాయము గలుగనీయను. విద్యాభ్యాసమునందలి  
 యాశయే నాకిట్టిశక్తిని గల్పింపఁగలదు. మీరు చెప్పినదంత  
 యు శ్రద్ధగా విని గ్రహించుచుండుటయే కాని, యూరక  
 మరలమరలఁ బ్రశ్నించుచు మీకు వేసటఁ గల్పించువాడను  
 గాను. మహాత్మా! నన్ను మీశిష్యునిగా నాదరించి యనుగ్ర  
 హింపుఁడు” అనియెను.

హానుమంతుని విద్యాసముత్సాహమునకును, విశ్వవ్యా  
 పనశీలంబగు నాతనియద్భుతశక్తికిని, సవిత్వ దేవుండు సంతో  
 షించి శ్రద్ధాన్వితుండగు నిట్టియుత్తమశిష్యునకు బోధించిన  
 విద్య సార్థకంబుకాఁగలదని నిశ్చయించి యందులకంగీకరిం  
 చెను. ఉత్తములకు నుత్తమసంకల్పములు శుభముహూర్తముల  
 యందే కలుగుచుండును. ఆదిత్యుఁ డాజనేయుని శిష్యుఁడుగా  
 నంగీకరించిన యాముహూర్తమే శుభముహూర్తమయ్యెను.  
 ఆముహూర్తమునందే విశ్వసంచారియగు భాస్కరునియొద్ద  
 జగత్ప్రాణతనయుండగు హానుమంతుఁడు విశ్వమూర్తిదాల్చి

చరించుచు విద్యారాభముఁ గావించెను. ఇట్లు క్రమముగా నాతఁ డంశుమంతునిచేత నఖిలవిద్యల నభ్యసించి సంపూర్ణ విద్యానిధియై గురుననుగ్రహంబును దదాశీర్వాదంబును బడసి కృతార్థుడై సెలవుగైకొని కీష్కింధానగరమందున్నతనజననీ జనకులయొద్దకు వచ్చి వారికిఁ బరమానందముంగూర్చెను.

ఆనగరమునందలి కపిశేఖరు లందఱును విద్యానిధియు, బలపరాక్రమ సంపన్నుఁడును, గుణనిధియునగు కేశవపుత్రుని మిగులగౌరవభక్తి తాత్పర్యములతో నాదరింపఁదొడంగిరి. క్రమముగా నాతనిమహత్త్వముంగ్రహించి మర్క షేశ్వరుండును, మార్తాండతనయుండు నగుసుగ్రీవుఁ డాతనిఁ దనమంత్రిగాఁ జేసికొనియెను. అంజనాదేవిని బట్టి యాయురువురికును బంధుత్వముకూడఁ గలదు. అందువలన నయ్యురువురికు నన్యోన్యాను బంధము దినదినప్రవర్ధమాన మగుచుండెను. ఇట్లుండఁ గాల కారణవశంబున సుగ్రీవునకు సహూదరుఁ డగు వాలితో విరోధమేర్పడి రాజ్యభంగ మగుటయు నాతఁడు మంత్రినామం తపరివారపరివృతుండై ఋష్యమూకాచలంబు నాశ్రయించి యట నివసించుచుండెను.

అంతఁ గొంతకాలంబునకుఁ బితృవాక్యపరిపాలనంబు సేయందలంచి సీతాలక్ష్మణసహితుండై వనవాసముచేయుచున్న శ్రీరామచంద్రమూర్తి విధినియోగంబున సతీవియోగముం గాంచి సంతప్తచిత్తులతో సతినన్వేషింప నడవలఁదిరుగుచు



గ్రామముగా లక్ష్మణసహితములై ఋష్యమూకాచలవనప్రాంతమునకు విచ్చేసెను. భౌత్యభయవిహ్వలై వలసవచ్చియున్న సుగ్రీవుడు దూరమునుండి ధనుర్ధరులును, తాపసవేషధారులునగు రామలక్ష్మణులంగాంచి తనవినాశంబునకై యన్నచేబంపఁబడినశత్రువు లేమోయని భ్రమించి మతిమంతుఁడగు హనుమంతుంబిలిచి వారివృత్తాంతముఁ దెలిసికొనిరమ్మని పంపించెను.

సర్వజ్ఞుండగుసామిారి స్వామియాజ్ఞ ననుసరించి రామలక్ష్మణులకడకుంబోయి సవినయంబుగ సందర్శించి సవిస్తరంబుగ వారివృత్తాంత మంతయుఁ దెలిసికొని తనప్రభుండగు సుగ్రీవునియవస్థయు రామలక్ష్మణులయవస్థయు నొక్క పేరీతిగ నున్నదని గ్రహించి రాజనీతినిపుణుండుగావున నీయిరువురకును బరస్పర మైత్రింగూర్చినచో నన్యోన్యసాహాయ్యమువలన నభ్యుదయము నందఁగలరని యూహించి తనయాగమనవృత్తాంతమును, దనప్రభుండగు సుగ్రీవునియునికియు వారి కెఱిగించి తనప్రజ్ఞయంతయు వినియోగించి సూర్యశిష్యుండగు నాహనుమ సూర్యకులాలగకారులగు రామలక్ష్మణులకును సూర్యతనయుండగు సుగ్రీవునకును సూర్యచంద్రాగ్ని సాక్షికముగ మైత్రినిసంఘటిల్లఁజేసి తనమంత్రీత్వమును సార్థకముచేసికొనియెను. దూరదర్శియుఁ బ్రత్యుత్పన్నమతియుఁ బ్రతిభాశాలియు నగు నమ్మంత్రీశేఖరుని మిత్రలాభతంత్రములముననే సుగ్రీవునకు శత్రువిజయమును రాజ్యలాభమును జేకూరినవి.

పిమ్మటనుగ్రీవుఁడు స్వస్థచిత్తుఁడై మిత్రకార్యసిర్వహణ  
మునకుఁ బ్రయత్నములఁ గావింపనారంభించెను. ఆంజనేయునిం  
జూచినది మొదలుగ శ్రీరామచంద్రుని కౌతనిగుణగణంబుల  
యందును నాతనిభక్తిశ్రద్ధలయందును గౌరవాభిమానములు  
హెచ్చుచుండుటచే నాతనిదనయాత్మీయునిగా భావించుకొనఁ  
జొచ్చెను. సీతాస్వేషణంబున కౌతఁడే తగినసమర్థుడని రామ  
లక్ష్మణులకు దృఢవిశ్వాసముకలిగెను. అందుచేతనే రానుభ  
ద్రుఁడు, కపివరులందఱును సీతను వెదకుటకై పోవుసమయం  
బునఁ దనయంగుళీయకము నానవాలుగా హనుమంతునకే  
యొసంగెను.

ఎంతటికార్యభారమునైనను వహించి కష్టములను  
గణింపక స్వామికార్యమును నిర్వహించుటయందు హనుమం  
తుని మించినసమర్థు లెవ్వరునుండరు. ఆతఁడు స్వామికార్య  
నిర్వహణమున కు బద్ధకఁడగుటకై కపివీరులతోఁ గలసిపోయెను  
గుంపులుగుంపులుగా నందఱు నన్నిదిక్కులకునుబోయి సీతను  
వెదకనారంభించిరి. కాని, యాదేవి యెందును గాన్పింపద  
య్యెను. క్రమముగాఁ గొంతకాలమున కందఱును దక్షిణసము  
ద్రతీరమునఁ జేరికొని నాలోచింపనారంభించిరి.

ప్రసంగవశమున సీతను లంకాధిపతియగు రావణుఁ  
డెత్తికొనిపోయినట్లు వారికిఁ దెలియవచ్చెను. లంకకుఁ బోవు  
టకై మహాసముద్రమును దాటుటకంటె నుపాయాంతరమేమి

యునులేదు. అట్టి దుస్తరకార్యమును సాధించుటకుఁ గపివీరు  
లెవ్వరును సాహసింపలేకపోయిరి. అప్పుడు మహాబలనందనుఁ  
డగు నాంజనేయుఁడు శ్రీరామునియాదరమును, సుగ్రీవునియా  
జ్ఞయు నూతగాఁజేసికొని కపివరులందఱు నాశ్చర్యముతోఁ  
గనుఁగొనుచుండ నవలీలగానంతరాశమునకెగసి యంబుధినుత్త  
రించి యశ్రీమంబున లంకాద్వారమునఁ బ్రవేశించెను.

మహాత్కార్యములకు విఘ్నములే విశేషముగాఁ దట  
స్థించుచుండును. లంకఁజేరితిమిగదాయనిసంతసించుచున్న హను  
మంతునకు లంకిణియడ్డమువచ్చి లోపలికిఁ బ్రవేశింపనీయకుం  
డెను. మహావీరుఁడైనపావని యాఁడుదానితోఁ బోరుటకు శం  
కించి సామోపాయముచేఁ దప్పించుకొనిపోవలయునని ప్రయ  
త్నించెను. కాని, సాధ్యముకాకపోయెను. తుదకాతనికి లంకిణిని  
జావఁగొట్టి లంకానగరమునఁ బ్రవేశింపవలసివచ్చెను. సామీ  
రికిఁ గామగమనము, కామరూపము మొదలుగాఁగలదివ్యశక్తు  
లుగలవు. అప్పు డాతఁడు సూక్ష్మాకృతిని ధరించి సీతాదేవికొ  
ఱకు లంకానగరమంతటను శోధింపనారంభించెను. ఆరాత్రివే  
ళ నానగరమంతయు మహావైభవసమన్వితమై మనోమోహన  
కరమై యలరారుచుండెను. సీతను వెదకుటయందే నిమగ్న  
చిత్తుఁడై యున్న వాయునందనున కవియేవియు నగపడుటలేదు.  
మేడలు, మిద్దెలు, తోటలు, దొడ్లు, కోటలు, పేటలు అంగణ  
ములు, అంతఃపురములు, వేయేల, లంకానగరంబునందలి ప్రతి  
ప్రదేశమును బరిశోధించెను. కాని, యాతని కగపడలేదు.

స్వామికార్యతత్పరుఁ డగుసామిరి యప్పుడు తనపరి శ్రమయంతయు నిర్లక్ష్యమయ్యెఁగదా యనువిచారముతో లంకాంతర్భాగమునందున్న యశోకవనమునకుఁ బోయి యొక వృక్షశాఖాగ్రమునఁ గూరుచుండి చింతించుచుండెను. అంతలో నద్భుతవశమున సమీపమునుండి “రామా! రామా!” యను నార్తనాద మమృతరసమువలె నాతనిపీసులకుఁవిందుగావించెను. తోడనే యాతఁ డులికిపడి “నరఘాతుకులగు ననురులచే నిండి యున్న యీనగరమునందు మహావిష్ణుస్వరూపుడైన శ్రీరామ చంద్రమూర్తిని దలఁచువా రెవ్వరై యుండురు?” అని భావించి చటాలున నటకుఁబోయి యొకయశోకవృక్షముక్రింద మూర్తీభవించిన శోకదేవతలవలెఁ గూర్చుండి పరిదేవనంబుసేయుచున్న యొకస్త్రీమూర్తింగంచి యామెయే సీతయైయుండునని యోచించి సమయముఁజూచి ధర్మించి సత్యము తెలిసికొనవలయు నని నిశ్చయించుకొని యాచెట్టుకొమ్మపైఁ గూర్చుండి యుండెను. ఆమెచుట్టునుమూఁగియున్నవికృతస్వరూపలగురాక్షసస్త్రీలందఱును నామె ననేకవిధములఁ దర్జనంబులతో, దుర్బోధలుసేయుచు బెదరించుచు నెఱతకు నామె తమకు వశీకృతురాలు గాకుండఁటచే విసిఁగివేసారి క్రమముగా నందఱును నిదురించిరి. ఆసతీమణిమాత్రము ధూళిధూసరితగాత్రముతో మలినవసనముతో, నేకవేణితో, బలివియోగదుఃఖముతో, బరాభవసంతాపముతో నిద్దురయనుమాటలేక “రామా! రామా” యని యల్లపలవించుచుఁ గూర్చుండియుండెను.

హా ను మం తుం డదియంతయుంగాంచి యీమె జానకీదేవియే యని నిశ్చయించుకొని యీమెను దర్శించుట కిడయే యదనని భావించుకొని మెల్లగఁ జెట్టుకొమ్మనుండి క్రిందికిదిగి శ్రీరామనామసంకీర్తనమును గావించుచు నామెను సమీపించి “తల్లీ! నేను శ్రీరామదూతను హానుమంతుఁడనువాఁడను. స్వామిపంపున నీసేమ మరయవచ్చితిని. పుత్రవాత్సల్యముతో నన్నుఁదిలకించి నిస్సంశయముగ నీకష్టసుఖములను నాకెఱింగింపుము.” అనినమస్కారపూర్వకంబుగా విన్నవించుటయు నింతవఱకును రాక్షసమాయలచే నెన్నియోకష్టములఁబడి మతిచెడి యున్న సీతాదేవి యాతని విశ్వసింపజాలక కోఁతిరూపమున వచ్చినరావణుఁడే యని భావించి ప్రతివచనం బీయకుండెను.

అప్పు డంజనానందనుఁడు వినయవినమితగాత్రుండై మృదుమధురస్వరంబున “తల్లీ! నా యెడల నీకెట్టిసంశయంబును వలదు. నేను రక్కసుఁడనుగాను. నిశ్చయముగా నీ స్వామిసేవకుఁడనని నమ్ముము. భయభ్రాంతిచే వికలహృదయవైయున్న నీకింకనుసంశయము వదలదేని యీశ్రీరామ ముద్రికంజూచియైనను నామాట విశ్వసింపుము.” అనిపలుకుచు శ్రీరామాంగుళీయకమును సీతాదేవి కర్పించెను. దానిం గాంచినంతనే సీతాదేవి ప్రాణేశ్వరుని దిలకించినట్లుగుటయు నొక్కసారిగా నప్పతిల్లిన యానందశోకావేగముచే మూర్ఛిల్లి యంతలోఁ దెలివితెచ్చుకొని గద్గదస్వరముతో రామలక్ష్మణులసేమ మడిగి

దెలిసికొని తనకష్టముల నాతని కెఱిగించి తనచూడామణి విభున కానవాలుగానొసంగి యాశీర్వదించి పంపించెను,

అంజనేయుం డామణిని గైకొని యింతశ్రమపడి లంకా నగరమునకు వచ్చినందుకుఁ దనసంగతి లంకలోనివారికిఁ దెలియకుండఁబోవుట యుచితముగాదని తలంచి యశోకవనమునఁ బ్రవేశించి యందలిఫలభూమిహాములను బుష్పలతలనుగూడ విఱచి చెఱచి విహరింపనారంభించెను. రావణుడు వనపాలుర వలన నీవృత్తాంతముఁ దెలిసికొని ససైన్యముగ నక్షయకుమారుని నాతనిఁ గట్టితెచ్చుటకై పంపించెను. జగదేశవీరుడగు మహాబలనందనున కాయసురసైన్య మేపాటిది? అతనిచేతిలో నక్షయకుమారుడు సపరివారముగా నిహతుడై పోయెను. తరువాతఁ బరాక్రమధనుండగు నింద్రజిత్తువచ్చి బ్రహ్మాస్త్రము చే హనుమంతునిబంధించి తీసికొనిపోయెను.

బ్రహ్మాస్త్రముచేఁ గట్టువడియు, బలవంతులగుశత్రువులనడుమ నేకాకియైయుండియు, బవననందనుడు రావణసభా మండపమున నిర్భయముగా నిలిచి యాతనిదుర్నయంబులనుగ్గడించి తృణీకరించి ధర్మోపదేశముఁ గావించెను. ఆమాటలకుదశ కంఠుడు మండిపడి యీదురాత్ముని తోఁక గాల్చిపంపివేయుఁడని యాజ్ఞాపించెను. తోడనే రాక్షసులందఱును హనుమంతునివాలమునకు నూనెగుడ్డలనుజుట్టి ముట్టించిరి. వాయునందనుఁడప్పుడు శత్రువులుగావించినపరాభవముఁగూడఁ దనకుఁ గార్య



సాధక మే యయ్యెనని యుత్సహించి లంకానగరమునందలిసౌ  
ధముఁబ్రవేశించి తనవాలాగ్నిచేఁబట్టణమంతయు భస్మీ  
భూతముగాఁ జేయనారంభించెను. కొలఁదిసేపటిలోఁ బురమంత  
యు బుగ్గియై పోయెను.

తరువాత నాతఁడు మహాహత్సాహముతో సీతయొద్ద  
కుఁ బోయి, దూరముగ నిలిచి “అమ్మా! ఇకవిచారింపకుము.  
అధర్మపరాయణుడగుననురేశ్వరున కంత్యకాలము సమీపించి  
నది. ఈలంకాదహనమే దానికంకురార్పణమైనది. అచిరకాలము  
లోనే శ్రీరామచంద్రమూర్తివారిధి బంధించివచ్చి పుత్రమిత్ర  
కళత్రాదులతో రావణసంహారంబుఁగావించి నిన్నుద్ధరింపఁగలఁ  
డు. తల్లీ! ధైర్యమువహించియుండుము. నేఁబోయివచ్చెదను.  
సెలవిమ్ము” అని యామెకు నమస్కరించి వీడుకొని యొక్క  
యుదుటున సముద్రతీరమునకులంఘించి తోకచిచ్చుఁజల్లార్చు  
కొని గగనమార్గంబున మహేంద్రాద్రికిఁ జేరి పట్టరాని సం  
తోషముతో శ్రీరామనామసంకీర్తనముఁ గావించుచుఁ దనరా  
కకైవేచియున్న కపిపుంగవుల వెంటఁబెట్టుకొని పోయి శ్రీరామ  
చంద్రుని దర్శించి సీతాకుశలవార్తయు, లంకాదహనచరిత్రం  
బును, విన్నవించి సన్నతులం గాంచెను.

తరువాత రామలక్ష్మణులు సుగ్రీవసేనాసహాయంబున  
లంకావిజయయాత్రకు బయలుదేటిరి. మధ్యమార్గమున సము  
ద్ర మడ్డముగాఁ గుండెను. దానికొక సేతువు నిర్మింపవలసివచ్చెను.



కపివీరు లందఱును నీలునిసహాయంబునఁ బర్వతములను బెకలిం  
చితెచ్చి సేతువును నిర్మించిరి. ఆఘనకార్యమునందు మిగిలిన  
కపివీరులందఱును నెంతపనిచేసిరో మనహనుమంతుఁడొక్కఁడు  
నంతసాయముఁ గావించెను. అందువలన మహాసైన్యముతో  
రామలక్ష్మణు లతిసులభముగా లంకానగరమును జేరి యుట్ట  
డింపఁగలిగిరి.

యుద్ధ మారంభమయ్యెను. అందు హనుమంతుఁడు  
మహావీరుఁడై యసమసమరవిహారము సేయుచు నజేయులగున  
నేక రాక్షసయోధుల నశ్రమంబుగ నురుమాడుచుండెను.  
రాక్షససైన్యమంతయు గుట్టలుగుట్టలుగా బీనుఁగుపెంటలై పడి  
పోవుచుండెను. ఒకప్పుడు దుర్జయుండగు నింద్రజిత్తు వరగర్వం  
బున మదించి దివ్యరథంబుతో రణరంగమునఁ బ్రవేశించి  
శ్రీరామసేననంతను జెల్లఁచెదరుగఁ జేయుచుండెను. ఆత్రి  
లోకవీరు నెదిరించుట కెవ్వరికిని సాధ్యముకాకుండెను. అప్పుడు  
మహావీర శేఖరుండగు లక్ష్మణుండు శ్రీరామచంద్రునియనుమ  
తింబడసి మేఘనాథునితో యుద్ధముచేయుటకుఁ బూనుకొనియె  
ను. రామలక్ష్మణులు తాపసవేషములతో నున్నవారుగావున  
వారికి రథాధివాహనంబులు లేకుండెను. అప్పుడు స్వామిభక్తి  
తత్పరుండగు సమీరనందనుఁడు మహావీరుండగు లక్ష్మణునకు  
వాహనస్వరూపుఁడై యాతనిఁ దనమూవున నెక్కించుకొని  
యింద్రజిత్తు నెదిరించుటకుఁ దోడుపడియెను. ఆతనిసహాయము

వలననే లక్ష్మణుం డప్పు డశ్రీమంబున నింద్రజిత్తును సంహరింపఁగలిగెను.

పుత్త్రమరణదుఃఖముచే రావణుడు మహాసైన్యముతో రణరంగమున కేతెంచి రామలక్ష్మణులను ససైన్యముగ సంహరింపవలయుననుపట్టుదలతో మహారణము సేయఁదొడంగెను. ఆదారుణయుద్ధంబున నమోఘంబగురావణుని దివ్యశక్తిచే లక్ష్మణకుమారుండు మూర్ఛితుడై పడిపోయెను. శ్రీరామచంద్రుఁ డప్పుడు తననహూదరుడు మరణించె ననిభావించి బాలునివలె గోదనముచేయనారంభించెను. కపిసేనయంతయు నిరుత్సాహసంక్షుభితమై పోయెను. అప్పుడు ధన్వంతరిసమానుండగు సుషేణుండు లక్ష్మణునిబ్రీక్షించి యీతఁడు మరణింపలేదనియు సంజీవకరణిచే జీవింపఁగలఁడనియు, దానిని చెల్లవాటకుండఁదెచ్చి యుపయోగింపవలయుననియు నెఱిగించెను. సహస్రార్ధిక యోజనములదూరమునం దున్న సంజీవి నట్లుదెచ్చుటకు సామర్థ్య మెవ్వరి కున్నది? కపిసేనలో నందఱును నొకరి మొగమొకరు చూచుకొననారంభించిరి. నిరాశాసముద్రమున మునిగిపోవుచున్న శ్రీరామచంద్రుని కప్పుడొకయాశాతరంగము తేల్చినట్లయ్యెను.

రఘువీరుం డపుడు తనకోకము నించుకయడంచుకొని హనుమంతునిదివ్యశక్తి నెఱింగినవాఁడుగావున, నాతనియందే పరిపూర్ణవిశ్వాసముకలవాఁడుగావున, నాత్మబంధుస్వరూపుడ

గునాజనాతనయునిఁ బిలిచి “నాయనా! ఈతమ్ముఁడు నీతమ్ముఁడు. నాతమ్ముఁడని చెప్పకొనుటకునా కెట్టియవకాశము లేదు. ఈయా పత్సమయమునందు నేనీతని కెట్టియుపకారమును జేయఁజాలకున్నాఁడను. దుఃఖభారముచేఁ దూలిపోవుచున్నాఁడను. అనితరదుర్లభమైన యాదివ్యాపదమును దెచ్చి నీతమ్ముని నన్నును బ్రదికించుకొనుము. నీకెల్లయెడల శుభంబగుఁగాక.” అని యతి కరుణముగా వేడికొనియెను.

హనుమంతున కెంతటియసాధ్యకార్యమైనను, నిర్వహింపఁజాలనేమోయను సంశయమైనను లేదు. స్వామికార్యమనిన నాతని కెక్కడనులేని ధైర్యమును, నెక్కడనులేని మహాశక్తియుఁగలిగి యాతఁడు త్సహముచేనుబ్బిపోవుచుండును. అప్పుడా తఁడు గోటితోఁగొండలను మీటి వేయఁగలుగుచుండును. ఇప్పుడట్టియత్సహమే యతనికిఁగలిగెను. సముద్రముదాఁటినవానికి సంజీవిఁ దెచ్చుట యేపాటిపనియని తోఁచెను. ఇకమాఱుమాటచెప్పక హనుమంతుఁడు శ్రీరామచంద్రునియొద్ద సెలవుగైకొని సుషేణునిఘటన నెల్లసంగతులను దెలిసికొని తత్క్షణమే సంజీవి తెచ్చుటకు బయలుదేఱెను.

అట్లు పోవుచున్నయాంజనేయునకు మార్గసుధ్యమునందనేకములగు సంతరాయములు కలిగెను. కాని, కార్యతత్పరుఁడగునాతఁడు వానినన్నిటినిఁదప్పించుకొని యతివేగముగఁబోయి సంజీవిపర్వతమును సమీపించెను. సుషేణుఁడు చెప్పినలక్షణము

లనుబట్టి సంజీవకరణిం దెలిసికొనుటకై ప్రయత్నించెను. కాని, దివ్యోషధీలతలచే నిండివెలుంగుచున్న యాశైలరాజమునందుఁ బ్రధానవస్తువును బరీక్షించి కైకొనుట కాతని కవకాశములేక పోయెను. హనుమంతునకుఁ గార్యనిర్వహణమే ప్రధానము గాని తత్ప్రయత్నమునఁ గలుగుకష్టముల హెచ్చుతగ్గులంగూర్చి యాతఁ డాలోచించువాఁడుకాఁడు. కార్యసిద్ధికొఱ కెంతకష్ట మునైనను సహింపఁగలస్వభావముకలవాఁడు. కావుననే మన హనుమంతుఁ డిస్సా డవకాశములేని యీస్వల్పసమయమునం దోషధీపరిశీలనాభారమును దనతలపైఁబెట్టుకొనక, స్వామికార్యముకొఱకు మహాపర్వతభారమునైన వహించుటకు సిద్ధపడి తన్నుడ్డగించుచున్న గంధర్వులనందఱఁబాఱఁద్రోలి సంజీవి పర్వతమును బెకలించి నెత్తిఁపెట్టుకొని యాకాశమార్గమున సూర్యోదయముకాకుండఁ దీసికొనివచ్చి లక్ష్మణకుమారునకుఁ బ్రాణదాతయై కృతకృత్యుండయ్యెను.

జగత్ప్రాణనందనుండగు నీహనుమంతుని నిరుపమాన సహాయముచే శ్రీరామచంద్రమూర్తికి మఱవరానిమహిమ కారములు జరిగెను. లక్ష్మణకుమారుఁడు జీవించుటచే రామునకు మరల ద్విగుణితోత్సాహము కలిగెను. ఆయుత్సాహవేశమువలననే త్రిలోకకంటకుండగు దశకంఠుఁడు సపరివారముగ నిహతుఁడైపోయెను. ముల్లోకములయందు శాంతి నెలకొని యెను. విజయోత్సాహుండగురఘువీరుం డప్పుడు విభీషణునకు లంకారాజ్యపట్టాభిషేకముచేసి హనుమత్ప్రేతలక్ష్మణసహితం డై సుగ్రీవాదివీరులతో ససైన్యముగఁ బుష్పకాయాశుండ్ల

కదలి యయోధ్యానగరంబున సుఖముగాఁ బ్రవేశించెను.

పరమభక్తాగ్రగణ్యుండగు పావని శ్రీరామచంద్రుని ప్రభువుగను, బాంధవునిగను, భగవానునిగను, భావించుచు, భయభక్తితాత్పర్యములతో నిరంతరమును సేవించుచుండెను. శ్రీరామనామకీర్తనతత్పరుండగునాతని కంతరంగమును బహిరంగమునుగూడ రామమయమైయుండెను. శ్రీరామపాదసేవనమే యాతనిజీవనమైయుండెను. శ్రీరామచంద్రుఁడుగూడనతివాత్సల్యముతో హనుమంతు నాదరించుచుండెను; అతివిశ్వాసముతో గౌరవించుచుండెను; అత్యుత్సాహముతోనభినందించుచుండెను. అతనికి హనుమంతుఁడొక్కఁడే సర్వాంగరక్షకుఁడును, సర్వకాలసన్నిహితుండును, సర్వప్రధానుండును, సర్వస్వమునైయుండెను. అందుచేతనే, రామునివంటిరాజును, పావనివంటిబంగునులేడని ప్రఖ్యాతఁబయ్యెను. దాశరథివంటిదైవతమును, పవనతనయునివంటిభక్తుఁడు గూడ లేడని చెప్పినను చెప్పవచ్చును.

శ్రీరామపట్టాభిషేకానంతరమున జగత్ప్రతిరులగు సీతారాములు పరమభక్తుండగు పవననందనుండు తత్త్వదర్శమునంబునకుఁ దగినయధికారియని నిశ్చయించి యనుగ్రహంబుచేసి సవిస్తరంబుగా సప్రమాణంబుగా బ్రహ్మతత్త్వోపదేశంబుఁగా వించి నిరపేక్షతనత్కర్ముండగు నాతనిధన్యజీవితమును సార్థకముగాఁజేసి చిరంజీవి వగుమనియాశీర్వాదించి యాతనికిఁ గల్పాంతంబున బ్రహ్మపదంబు లభించునట్టివరంబును బ్రసాదించిరి.



# చి ర ం జీ వ లు.



## ౫ విభీషణుఁడు.



భవ్యతపమున దేవభా ♦ వంబుఁ గాంచి  
శకుల నన్నల విడిచి దా ♦ శరణి గొలిచి  
దైత్యకులభూషణుండయి ♦ తనరినట్టి  
సాధుమూర్తి విభీషణు ♦ సంస్మరింతు.

మహాత్ముఁ డగునివ్వీభీషణుఁడు కైక సీవిశ్రవసుబ్రహ్మ  
లకు మూఁడవతనయుఁడు. దురాత్ములగు రావణకుంభకర్ణు  
లీతని కగ్రజులు. పంకము నుండివద్దముదయించినట్లు, రాశ్వలో  
నుండి రత్నముపుట్టినట్లు, దుష్టరాక్షసకులమునందుఁబరమభాగ  
వతోత్తముఁడగు నీతఁడు జనియించెను. పుట్టినప్పటినుండియు  
నీతఁడు పరమశాంతస్వభావుఁడై కన్నవారికిని గనుఁగొన్నవారి  
కిని గూడఁ బరమాష్టాదముంగూర్చుచు సద్గుణములతోబాటు  
వర్ధిల్లుచుండెను.

ఈతనిభ్రాతలగు రావణకుంభకర్ణులు మోదతినండియుఁ  
గూరమార్గప్రవర్తకులై విజృంభించితపోవనంబులఁ బ్రవేశించి  
మహామునుల సప్తసర్పములకు విఘ్నములఁగల్పించుచు నిర్దయు

లై వారి ననేకవిధముల బాధలఁ బెట్టుచుండెడివారు. అట్టిసమయములయందుఁ బరమదయాళుండును, పాపభీరుండును, బరదుఃఖిదుఃఖితుండునునగువిభీషణుండు దనయన్నల ననేకవిధముల బ్రతిమాలి యాదారుణకృత్యములనుండి వారిని మరలించితపోధనులను క్షమింపఁ బొర్థించి యాపద్విముక్తులగువారివలన శుభాశీర్వాదంబుల నందుచుండెడివాఁడు.

విభీషణుండు చిన్నతనమునుండియు బ్రహ్మవంశోచితంబులగు సత్కర్మంబులను బ్రతిదినంబును విధివిధానంబుననిర్వర్తించుచు నియమపరుండై తండియగు విశ్రవసుబ్రహ్మయొద్ద వేదాభ్యాసము సేయుచు వేదార్థముల నతిశ్రద్ధాన్వితుండై యడిగి తెలిసికొనుచుఁ బరతత్త్వమునుగూర్చి యాలోచించుకొనుచుఁ దన్మయుండై యానందబాష్పంబుల విడుచుచు నన్నలవలె నెన్నఁడును గలనైనఁ బరహింసాపరాయణుడుగాక కరుణార్ద్రహృదయుండై ప్రశాంతచిత్తముతోఁ గాలక్షేపముసేయుచుండెను. ఆకాలమునం దాతనికిఁ బ్రతిదినమును బ్రధానకృత్యములు రెండేయైయుండెను. తనయగ్రజులచే నతిదారుణముగ బాధితులగుచున్న తపోధనుల యపాయనివారణమున కుపాయ మాలోచించుటయొకటి; సర్వజ్ఞుడగుజనకునివలన సకలధర్మతత్త్వములను గ్రహించి నియతవ్రతుండై స్వధర్మాచరణంబుఁగావించుట మఱియొకటి; విభీషణునిబాల్యమంతయు నీవిధముగ జరిగెను.



ఇట్లుండ విధివశంబున దుర్మదాంధులగు రావణకుంభక  
ర్ణులు విశ్వవిజయాపేక్షులై బలసాధనంబుకొఱకు గోకర్ణక్షేత్రం.  
బునకుంబోయి యచ్చటఁ బరమేష్ఠింగూర్చి యనన్యసాధ్యంబు  
ను, నతికఠోరంబును నగుతపంబుసేయ నారంభించిరి. సాధుశీ  
లుండగువిభీషణుడును నాత్మమంగళాకాంక్షియై తపశ్చరణాభి  
లాషచే గోకర్ణంబునకుఁబోయి భ్రాతలయాశ్రమంబుల కనతి  
దూరంబున నొకయాశ్రమంబుఁగల్పించుకొని, నియతచిత్తుండై  
ప్రాణాయామంబుచేసినిర్మలహృదయకమలపీఠంబునఁబద్మసంభ  
వుని నెలకొల్పి నిశ్చలభక్తియుక్తుండై యేకపాదంబుననిలిచి, నిరా  
హారియై పెక్కేండ్లు తపంబుఁ గావించెను. అనంతర మున్నీలిత  
నయనుండై తదేకదృష్టితో నాదిత్యమండలము నవలోకించుచు  
నూర్ధ్వబాహుండై విశుద్ధచిత్తంబున శ్రుతిసంకీర్తనంబుఁ జేసి  
కొనుచుఁ గొంతకాలము మహాతపముఁగావించెను.

పరమశాంతుఁడగు నాతనితపఃప్రభావముచేఁ దపోవన  
మంతయు శ్మశ్రితనిదానంబయ్యెను. అందుచే నచ్చటినకలజీవన  
ముదాయంబును తమతమజాతినైరంబులనువీడి పరమానందం  
బునఁ బరస్పరసహాయంబులు చేసికొనుచు మిత్రభావంబున  
మెలంగుచుండెను. మఱియుసాధువిహంగములు నిర్భయముగా  
విభీషణునికంఠమునుండి వ్రేలాడుచున్నరుద్రాక్షమాలికలపై  
వ్రాలి బ్రహ్మనందపారవశ్యముచే నాతనికన్నులనుండి వెలు  
వడుచున్న ప్రేమాశ్రుధారల నాప్యాయనంబుగ నాస్వాదించి

తృష్ణానివృత్తిఁగావించుకొని యానందగీతముల గానము సేయు చుండెను.

ఇట్లు పరమనిష్ఠాగరిష్ఠుండై విభీషణుండు గావించుచున్న మహాతపంబునకు సంతృప్తుండై భక్తవత్సలుండగుపంకజాసనుం డాతనికి సాక్షాత్కరించి కరుణాకటాక్షవీక్షణంబుల నాతనిపైఁబ రగించుచు “వత్సా! విభీషణా! యోగరఃజితమతివై నీవాచరించు తపంబునకుఁ బ్రహృష్టహృదయుండ నైతిని. అపారంబగు నీభూ తదయాపరత్వమును, ననుపమానమగు సిద్ధర్మబుద్ధియుఁ బ్రశం సనీయంబులు. ఈజగంబునందలి తపోధనులలో నీకు సముండగు వాఁ డెవ్వఁడును లేడు. నీనిశ్చలారాధనంబునకు మెచ్చితిని. నీయభిమతార్థంబుఁ దీర్చుటకై వచ్చితిని. ఏమికావలయునో కోరికొను”మనియనుగ్రహించెను.

అప్పుడు విభీషణుండు పరమేశ్వరసాక్షాత్కారముచేఁ బరమానందపులకితాంగుండై చేతులుజోడించుకొని “స్వామీ! కమలాసనా! తేజఃకిరణంబులచే నూర్చుండును, శాంతకళలచేఁ జంద్రుండును, బావనజ్వాలలచేఁ బావకుండును, వన్నెఁగాంచి నవిధంబున సకలసద్గుణంబులచే సంస్తవనీయుండవై సర్వజగం బులను సృష్టించుటకుఁ గర్తవైనసర్వేశ్వరుండవగు నీవునాతపం బునకు మెచ్చి పరమానుగ్రహంబున నాకు సాక్షాత్కరిం చితివి. నాజీవితము ధన్యమైనది. నేనుకృతకృత్యుండనైతిని. ఇది యే నాకుఁ బదివేలు. ఇంతకంటెను నాకపేక్షణీయం బేము

న్నది? అయినను నమోఘదర్శనుండవగునీ విట్లనుగ్రహించి  
వరప్రార్థనంబు గావింపమని యానతిచ్చినప్పుడుదాసీనుండనై  
యందుట భావ్యంబుకాదు. మహాత్మా! నీకు నాఁడై వాత్స  
ల్యము గలదేని నన్నెన్నఁడును దుస్సహంబులగు నాపదలు  
పొరయకుండునట్లును, నాచిత్తము నిరంతరమును ద్రోహోకపూ  
జ్యంబగుధర్మమార్గమునే యనుసరించుచుండునట్లును నుపదిష్టం  
బుగాకుండఁగనే యిచ్చవచ్చినప్పు డనివార్యంబగు బ్రహ్మ  
స్త్రంబు. నాకు వశంబగునట్లును వరంబులు దయసేయును.  
మఱియునాయాశ్రమధర్మంబుల కనుకూలంబుగ నాచిత్తవృత్తి  
యుండునట్లునుగ్రహింపుము.” అని ప్రార్థించెను.

లోకపితామహుండగువిధాత యాతనిసాధుస్వభావంబు  
నకుఁ బరమానందభరితుండై యభీష్టవరప్రదానంబుఁ గావించి  
“విభీషణా! నీవు రాక్షసవంశంబున జన్మించియుఁ గూరవృత్తి  
నుంఁదైనను లేకుండ సౌమ్యగుణవిరాజితుండవై యొప్పుచు  
న్నాఁడవు. దేవతలుగూడ నీనమానులుగాఁజాలరు. భక్తిభావ  
పూరితంబులగునీపవిత్రవచనంబులు నన్నుఁ బరమానందంబునఁ  
దేల్చినవి. వత్సా! నీకు, అమరత్వమున, చిరంజీవత్వమును,  
అకుంతితసౌఖ్యమును బ్రసాదించితిని. నీవింతటినుండి దేవదా  
నవమానవాదులయం దుత్తమోత్తముఁడవై స్తవనీయచరి  
తుఁడవై మెలంగెదవుగాక!” అని యనుగ్రహించి యంతర్ధా  
నుండయ్యెను. ఆసమయంబున నంతరిక్షమునుండి పుష్పవృష్టి  
గురిసెను, దేవదుందుభులు మొరసెను.

అది మొదలు విభీషణుడు, పరమేశ్వరుడు సత్స్వరూపుడునియు, దద్భావమే సత్యమనియు, దత్కళయే శాంతమనియు, దద్గుణమే సౌమ్యతయనియు, దదవంగమే ధర్మమనియు, సట్టి ధర్మము నాశ్రయించినగుణవిశిష్టులే మానసియు లనియు, దద్వ్యతిరిక్తులగువారు కామకోధాదులకువశులై యధోగతులగుచుందు రనియు, వారి నీడ ననుసరించియే సకలవిపద్యాతంబులును సంచరించుచుండుననియు నీవిధముగా ధర్మాధర్మ విచారణముచేసి తత్త్వమును గ్రహించుచు భగవద్భక్తుడై మెలంగుచుండెను.

ఇట్లు విభీషణుడు ప్రశాంతభావంబున మెలంగుచుండ రావణుడు దుర్మదాంధుడై దేవగంధర్వాదులను, మానులను, మానవులను బరిభవించుచు, బరధనపరదారాపహరియై, నిరంతరమును చువ్వుత్యములచేతనే కాలక్షేపము సేయుచు, ద్రిలోకంబులయందును, దన కెదురెవ్వరును లేమింజేసి విశ్వంఖిలుడై సంచరింపఁదొడంగెను. తనయ గ్రజుం డిట్లు పాపాత్ముడై తల్లిదండ్రులకును వంశంబునకును నపకీర్తి తెచ్చుచుండుటంగాంచి సహింపజాలక యతనిక నేకధర్మముల బోధించి యాయాసమయములయందు హిపతోదే శంబు చేయుచుండెడివాడు. కాని, యాతనిమాట లెప్పుడును రావణుడు లక్ష్యముసేయలేదు. ఒకప్పుడు రావణుడు తననాదరియగు శూర్పణఖ పరాభవమును దీర్చుటకని నెపముపెట్టు

కొని శ్రీరామునియెడల మత్సరించి కామాతురుండై కపటో  
పాయంబున సీతాదేవినపహరించి తనరాజధానికిఁగొని తెచ్చెను.  
మహాపతివ్రతాశిరోమణియగు నామెను నాతఁ డనేకవిధముల  
బాధింపఁదొడంగెను. మహావీరశిరోమణియగు శ్రీరామచం  
ద్రుఁ డీవృత్తాంతమంతయుఁ దెలిసికొని సుగ్రీవసాహాయ్యం  
బున జగంబంతయుఁ గంపింపఁజేయునంతటి మహాసైన్యముతో  
సముద్రమునుదాఁటివచ్చిలంకానగరమును ముట్టడించి పుత్ర  
మిత్రకళత్రాదులతో రావణుని సంహరించి సహధర్మిణియగు  
సీత నుద్ధరించుటకుఁ బూనుకొనియుండెను.

అతిదారుణంబగు నట్టివిపత్సమయమున దూరదర్శియు  
ధర్మాత్ముండునగు విభీషణుండు చింతాకులితచిత్తుండై యన్న  
యగు దశకంఠునిచెంతకుఁబోయి వినయవినమితుండై హితమ  
ధురగంభీరవచనంబులతో “సోదరా! అసురకులపరిపాలకుండ  
వును, దనుజరాజ్య సంస్థాపకుండవును నగునీవి ట్లధర్మమార్గ  
మునఁ జరించుచు నపకీర్తిపాలగుటయేకాక, యాత్మవినాశంబుఁ  
గల్పించుకొనుట పాడిగాదు. శ్రీరామచంద్రుఁ డసురసంహర  
ణార్థమై యవతరించిన యాదినారాయణుఁడుగాని కేవలమాన  
వమాత్ముఁడుగాడు. నీవు నిస్సంశయముగ నపహరించి తెచ్చి  
చెఱఁబెట్టిన సీతాదేవి నిశ్చయముగా లోకమాతయగునాది  
లక్ష్మీదేవిగాని, కేవలమానవకాంతగాదని నమ్ముము. ఆరా  
ముఁడు కొట్లకొలది పరాక్రమధనులగు కపిభల్లుకవీరులతోఁ

గలసి నీపైదండైత్తి వచ్చియున్నాఁడు. ఆతని నాశ్రయించియు  
 న్నయోధులు సామాన్యులుగారు. మొన్న నొకకశివీరుఁడు  
 సముద్రము లంఘించివచ్చి నిర్భయముగా నీకు బుద్ధిసెప్పి  
 యీలంకానగరమంతయును ధ్వంసముచేసిపోయెనుగదా! ఆత  
 నితోసమానులును నధికులునుగూడ ననేకవీరయోధు లాసేన  
 యందున్నారు. బలాబలముల మాట యటుండనిమ్ము. విజయ  
 మునది యెప్పుడును ధర్మపక్షమునం దుండునుగాని యధ  
 ర్మపక్షమునం దుండదు. నీవు శ్రీరామచంద్రునియెడలఁ గావిం  
 చినది కేవల మధర్మమని సకలధర్మార్థవేదివగు నీకు వేఱుగఁ  
 జెప్పనక్కఱలేదు. అసురసార్వభౌమా! నీవు నీరాజ్యమును,  
 బ్రజలను, కులమును, కుటుంబమును, విపత్తులపాలైపోకుండనిలు  
 వుకొనఁదలంతువేని నాప్రార్థనమును మన్నించి యిప్పుడైనను  
 జానకిదేవిని గొనిపోయి సవితృకులతిలకుండగు రఘువీరున క  
 ర్పించి శరణంబు వేడికొనుము. అట్లు చేయకుంటివేని చానవ  
 కులంబంతయు నీమూలమున నిర్మూలమై పోగలదు. ఇంతయ  
 పచారముఁ గావించిననే నేమొగముఁబెట్టుకొని రామచంద్రుని  
 దర్శింపఁగలనని శంకింపవలదు. అతఁడు శరణాగతరక్షకుఁడు;  
 శాంతమూర్తి; కరుణామయుఁడు; ఉదారహృదయుఁడు. కాబట్టి  
 యవతారమూర్తియగు నాతనిఁ శరణుజొచ్చుటకుఁ ద్వరప  
 దుము. ఈయుచితసమయమును వ్యర్థముచేసి పిదపఁ జింతిం  
 చుటవలనఁ బ్రయోజన మేమియునులేదు." అనియనేకవిధముల  
 బోధించెను.



కఠినచిత్తుండును దృఢనిశ్చయండును స్వతంత్రుండును సత్త్వగుణవిహీనుండు నగురావణునకు సాధుశీలుండగు విభీషణునిమాటలు తలకెక్కునా? అప్పుడాతఁడు, తోఁకదొక్కినత్రాచువలె నెగసిపడి కోర్కెదోదోకంబునఁ గన్నులనుండి యగ్నిస్ఫులింగములు వెలువడుచుండఁ దన్నునింగాంచి “చీ! దురాత్మా! ఏమేమో పెద్దవలెఁ దగుదునని, యగ్రజుఁడు పూజ్యుఁడు ననితలంపక నాకు నీతులు గఱపవచ్చితివా? త్రిభువనే శ్వరుండనగు నాపెంపుఁ దలంపనైనదలంపక యొకమానవ మాత్ముని దైవసమానుఁడని బట్టువలెఁ బొగడుటకు నీనోరెట్లాడినది? నావైభవమంతయు నీకన్నులఁ గుట్టుచున్నది కాబోలును. “జ్ఞాతిశ్చేదనలేనకిమ్” అనుమాట నీయెడల నీదర్శనముగ నగపడుచున్నది. జగదేకవీరుండనగు నేనొక సామాన్య మానవుని శరణంబు వేడుకొనుచుండఁగా నీకుఁ గన్నారఁజూచి సంతసింపవలె ననియున్నదా? చీ! ఇక నీమొగముచూడఁగూడదు.” అని తనవామపాదముచే విభీషణునిఁ దన్ని గెంటివైచుచు “కృతఘ్నా! పిఱికిపందా! నీవీక్షణమునందే నారాజ్యమును విడిచి సోమ్ము.” అని యతిదారుణముగ శాసించెను.

నిండోలగంబునఁ గలిగిన యాదారుణపరాభవమునకు విభీషణుఁడు సహింషఁజాలకపోయెను. అప్పు డాతని కాకస్మికముగా నాగ్రహమును దుఃఖమునుగలిగినవిగాని సత్త్వగుణప్ర



ధానుండగు నాతఁ డంతలోనే మనసు పదిలపఱచుకొనియెను. అన్నతన్నఁ దన్నెననువిచారముకంటె నిష్కారణముగదనుజ వంశక్షయమున కాతఁడు కారకుఁడయ్యెఁగదా యనువిచారమే విభీషణునిహృదయమును గలఁచివైవదొడంగెను. అట్టి వికల హృదయముతో నాతఁ డాక్షణమునందే సభవిడిచి యడుగులు తడఁబడుచుండ సకలౌగకములును గంపించిపోవుచుండ నంతః పురంబునకుఁబోయి జననియగు కైకసిని దర్శించి, నమస్కరించి సర్వవృత్తాంతము నామెకెఱింగించి, “అమ్మా! నేనిక నీన గరమునందుండఁజాలను. ఏయరణ్యంబులకై ననుబోయి తపంబు చేసికొనుచు శాంతముగఁ గాలక్షేపము సేయఁదలంచితిని. ఈ దారుణకృత్యములఁ గాంచుచు నీనగరమునం దుండుటకంటె నరణ్యావాసమే సుఖకరమైనదని తోచుచున్నది. తల్లీ! నాకిక సెలవిమ్ము.” అనియెను.

ఆమాటలాలకించి తల్లియగుకైకసి కన్నుల నీరునించుచు “బిడ్డా! ఇందుకొఱకు నీవేమియును విచారింపకుము. విధి విధాన మవిలంఘ్యమైనది. మీయన్నలగు రావణకుంభకర్ణు లిరువురును రాక్షసకులనాశకులనియు, వారిమూలమునఁ ద్రిభు వనంబులకును జేటగుననియు నీవే సుగుణమూర్తివనియు నీవ లననే దానవవంశము సుస్థిరముగా నిలిచి సుప్రసిద్ధకీర్తిగాంచు ననియు నీజనకులును నీపితామహుఁడగు పులస్త్యుఁడును నిదివ ఁకే చెప్పియున్నారు. జరుగవలసినదెట్లును జరుగకమానదని

నేనిక నావిచారమంతయును వదలుకొనియున్నాను. త్రికాల వేదులగిరి సీపితృపితామహులు చెప్పినవాక్య మెప్పటికీ నసత్యముకాదు. నీవుగాదు బ్రహ్మాదులు వచ్చి బోధించినను వారు వినువారుగారు. వారిదుష్కర్మము వారి నాత్మోప కీడ్చుకొని పోవుచున్నది. నీవు మాత్ర మేమిచేయఁగలవు? నిన్నుఁగూడఁ దమతోఁజేరి పనిచేయవలయునని నిర్బంధింపక యీవిధముగాఁ ద్యజించివైచుట మేలే యనితలంపుము. నీవిప్పుడే పోయి శ్రీరామచంద్రమూర్తిని శరణంబువేడి యాతనిసేవించుచు జీవింపుము. ఆతఁడు కేవలముఁ బరాత్పరుఁడుగాని మానవ మాత్ముఁడుగాఁడు. సహృదయుల కపకార మగునేమోయని సంశయింపకుము. పొమ్ము.” అని యాశీర్వదించి సెలవొసంగెను.

విభీషణుండును మాతృవాక్యమును శిరసావహించి పూర్వాపరంబులు విచారించుకొని కార్యనిశ్చయంబుఁ గావించుకొని లంకానగరమునందును రావణకుంభకర్ణులయందును రాక్షసకులంబునందును గలమమకారమును ద్యజించి గగనమార్గంబునఁ బోయి వానర సేనామధ్యంబునందున్న శ్రీరామచంద్రుని చరణకమలములయందుఁబడితనయన్వయనామగోత్రంబులు దెలుపుకొని శరణంబు వేడికొనియెను. ఆశ్రితజనశరణ్యుండగు రఘువీరుండాతని కభయప్రదానంబుఁగావించెను. ఈతఁడుశత్రు

పక్షములోనివాడనియు, రావణునకు సహోదరుడనియు రాక్షసుండుగావున విశ్వసనీయుండుగాడనియుఁ గొందఱు వానరవీరులు తమవ్యతిరేకాభిప్రాయములను శ్రీరామచంద్రునకు విన్నవించిరి. కాని, సర్వవృత్తాంతము నెఱింగియున్నహను మంతుఁడు వారివారిసంశయముల నివారించి విభీషణుని యోగ్యతనుగూర్చి రామునకు విన్నవించెను. రాఘవుండప్పుడు విభీషణునిఁ దనయాశ్రీయునిగా నంగీకరించి లంకారాజ్యమునకుఁ బట్టాభిషిక్తునిఁగావించెదనని యనుగ్రహించెను.

విభీషణుండును మహాప్రసాదముగ భావించి బాంధవాభిమానమును విసర్జించి భువనమంగళంబుకొఱకు దుష్టసంహారము కావలయునని భావించి రామునియుధారస్వభావమునకు సంతోషించుచు నావశ్యకంబులగు లంకారహస్యవిషయంబుల నాతని కెడనెడ నెఱిగించుచు రామచంద్రునకు హితుండును, బంధుండును, సహాయుండును, విశ్వాసపాత్రుండునై మెలంగుచుండెను.

రావణాదిదుష్టరాక్షససంహార మయ్యెను. అప్పుడు విభీషణుఁడు సీతామహాదేవిని సగౌరవముగ సభక్తికముగఁదీసికొనివచ్చి శ్రీరామచంద్రమూర్తి కర్పించెను. విజయ రాఘవుఁడుపరమానందముతో విభీషణునకు మహావైభవంబుమెఱయ లంకారాజ్య పట్టాభిషేకంబుచేసి తొల్లి దానొనరించినవాగ్దానముఁజెల్లించుకొనియెను. విభీషణుండును మాతశేషులైనరాక్షసకుటుంబములకుఁ దగినయపాధులను గల్పించి రాజ్యపరిపాలనఁబుఁగావించుచు సంతతినుండి తనరాజ్యమునందు దానవులుదారుణకర్మ

ముల నాచరింపఁగూడదనియు, హింసారతులుగాక, యిష్టదై  
వంబులే నారాధించుకొనుచు, ధర్మమార్గంబునఁ జరించుచుండ  
వలయుననియు శాసనముంగావించెను. లంకానగరమధ్యమున  
మహావైభవసమన్వితంబును, సమూల్యమణిసువర్ణఖచితంబును  
జిత్రవిచిత్రభూషణాలంకృతంబును, మనోహరంబును దర్శనీయం  
బును నగు శ్రీరామాలయమును నిర్మించి యందు శ్రీరామ  
విగ్రహమునుబ్రతిష్ఠించి విరంతరము నరుణోదయమునకుముం  
దుగ లేచి యాదివ్యమూర్తిని సందర్శించి యారాధించుచుం  
డెను. మఱియుఁ దనయన్నవలెనే లంకానగరమునఁబ్రతిష్ఠింపఁ  
బడిన శివాలయంబులయందలి శివలింగములకు సద్భక్తితోఁ  
బూజించుచుండెను.

తరువాత విభీషణుఁడు శ్రీరామచంద్రుని పట్టాభిషేక  
సమయంబున కమూల్యోపాయనంబులుగైకొని యయోధ్యా  
నగరంబునకుఁబోయి యచ్చట మహారాజచంద్రుఁడగు శ్రీరా  
మునిచేఁ దమ్ములగుభరతాదులతో సమానమగుగౌరవముం  
గాంచియాయనఘునియపారకరుణాకటాక్షంబునకుఁబాతుండు  
కొన్నాళ్ళందుండి యవ్విభునియనుజ్ఞనడసి లంకానగరంబునకు  
విచ్చేసి మహానందంబున రాజ్యపరిపాలనంబు సేయుచు, దేవ  
దానవమానవసంఘంబులచే సంస్తూయమానుండై స్వప్నంబు  
నందైనను సన్మార్గంబును దప్పక సంచరించుచుఁ  
చిరంజీవియై పరమభక్తాగ్రేసరుండను ప్రఖ్యాతిం గాంచి  
సుఖింబుండెను.



# చి ర ం జీ వ లు.

## కృపాచార్యుఁడు.

గర్భనరకబాధ ♦ గానక జనియించి  
ఆత్మశక్తిచేత ♦ హరుని గాంచి  
దీర్ఘజీవితమైన ♦ దేవస్వీకృతుని, మా  
నసమునందుఁ దలఁచి ♦ నతులొనర్తు.

కృపాచార్యుఁడు శరద్వంతుఁడను మహర్షికిఁ దనయుఁ  
డు. ఈతఁడు చిన్నతనమునుండియు భూతదయగలవాఁడు. చీమ  
లుమొదలగు నల్పజంతువు లెండవానలతాకున కోర్వఁజూ  
లక శ్రమపడుచున్నప్పుడు దయాళుఁడగునీతఁడు సాధ్యమైనంత  
వఱకు వాని కుపచారములుగావించుచుండెడివాఁడు. ఈతఁడెం  
తటిసుందరమూర్తియో యంతటికరుణమూర్తియగుటచేఁ గృ  
పాశాలియగు నీతనిఁగాంచినవా రందఱును పేరునకుఁదగినసద్గు  
ణములు గలవాఁడే యని మెచ్చుకొనుచుండిరి. ఈతఁడువిద్యా  
నిధియగు తనజనకునియొద్దనే వేదవేదాంగములును, శాస్త్రము  
లును, ధనుర్వేదమును గూడ నభ్యసించి క్రమముగా సమస్తవి

ద్యాపారంగతుఁడయ్యెను. విద్యాభ్యాససమయంబున నీతఁడు మిగులీశ్రద్ధాన్వితుఁడై తండ్రియుపదేశించిన విషయంబుల నన్నిటినిఁ దనవినిర్మలహృదయఫలకంబునముద్రింపఁజేసికొనుచు మాటిమాటికిని, వానివిశేషార్థములను మననముచేసికొనుచు విద్యాలంకారుఁడై వెలయుచుండెను.

ఆతనివిద్యాబుద్ధులును స్వరూపస్వభావములును, శక్తియుక్తులును, గాంచి కురుపితానుహుండగు భీష్ముండు శరద్వంతుని బ్రార్థించి తదనుమతంబునఁ గృపాచార్యుని హస్తినాపురంబునకుఁ దోడ్కొనిపోయి, కురుకుమారుల కందఱకును విద్యాగురునిగాఁజేసి యాతని ననేకవిధంబుల నాదరించి పూజించుచుండెను. కృపుండును దనయసాధారణబోధనానైపుణ్యముచే నుచితపద్ధతిని గురుకుమారులకందఱకును సకలవిద్యల నుపదేశించుచు రాకుమారులగువారిని ధనుర్విద్యావిశారదులుగఁ గూడఁగావించి ప్రభునిమన్ననకును, శిష్యులగౌరవమునకును బాత్రుండు సద్విధర్మనిర్వహణమును గావించుకొనుచుండెను.

అంతఁగొన్ని దినంబులకుఁదనస హేమాదరీభర్తయుగుదోణాచార్యుండు కురుకుమారులకు ధనురాచార్యుండుగా హస్తినాపురంబునకు విచ్చేయుటయుఁగృపాచార్యుండుదనకించుకవిశ్రాంతి కలిగినదని సంతోషించి భీష్మానుమతంబువడసి యాధ్యాత్మికతత్త్వచింతాపరుఁడై బ్రహ్మతత్త్వజ్ఞానంబును సాధించును ద్వేషముతో సాధుజనసమాకీర్ణంబగు కాశీపురంబునకుంబోయెను.

అట నొకనాఁటిసాయంకాలంబునఁ గృపాచార్యుండు గంగాతీరంబునఁ గూర్చుండి పరమపావనంబులగు భాగీరథీవిమలజలంబులతోఁ బ్రతిబింబించుచున్న ప్రశాంతకిరణుండగు ప్రభాకరునిఁ దిలకించుచుండెను. అప్పు డాతని కనతిదూరంబున నట్టిప్రభాకర తేజమే వదనమండలంబున వెల్లివిరియుచుండ సాక్షాత్కరించినశంకరునిబోలి వెలుంగుచున్నదివ్యతముండను సంయమిందుఁగ్రిం డాతనికి దృగ్గోచరుండయ్యెను. తోడనే కృపాచార్యుండుపరమానందకందళితహృదయారవిందుండై ఈమహాత్మునిసేవించినచో నాయభిమతార్థంబు సిద్ధింపఁగలదనిభావించి యటనుండిలేచి యాతనిసమీపంబునకుంబోయి యమ్మునీంద్రునిచరణకమలంబులకు సాష్టాంగప్రణామంబుఁ గావించెను. అప్పుడు తపోధనుండగు దివ్యతముండు వాత్సల్యపూర్వకంబుగ నాతని నాశీర్వాదించి నీవెవ్వరివాడ వేలవచ్చితివనిప్రశ్నించెను.

కృపుండఘృకు తనకులగోత్రనామంబులఁ దెలిపికొని “మహాత్మా ! నీసేవఁగావించి కృతకృత్యుండఁ గావలయునని తలంచి భవదనుగ్రహముఁగోరి వచ్చియున్నాడను.” అనివిన్నవించుటయు, మునివరుండగుదివ్యతముం డించుక సేపు నిమిలిత నేత్రుండై యాలోచించి మందస్మితవదనారవిందుండై “వత్సా! కృపాశాలివగునీవు నీకుఁదగినసదుద్యోగమునకుఁ బ్రయత్నించుచుంటివి. నీవుమర్భరంబును, సంతాపభాజనంబును నగుగర్భ నరకము ననుభవింపకయే యవతరించినపుణ్యమూర్తివి. శర



స్తంబసంఘర్షణంబున వ్యక్తంబైననీయభౌతికమూర్తి కేవలమును \* దివ్యమూర్తియైయున్నది. నీవంటిపుణ్యతమమూర్తి శిష్యుఁగుగా లభించుటచే నేను ధన్యుఁడనైతిని. నావలనఁ దెలియందగినధర్మరహస్యంబు లేవైన నన్నచో నిస్సంశయంబుగ నడిగి తెలిసికొనవచ్చును. ఉత్తమాధికారివగు నీకుఁ దెలుపందగనిగూఢతత్త్వంబు లేవియును లేవు. ”అని యనుగ్రహించి యాదరించుటయుఁ గృపుండు పెన్నిధిగన్న పేదవలె నానందతన్మయుండై “వత్సా! నేను నాజనకునియొద్ద నమస్తవేదవేదాంగములను సరహస్యంబులుగా నభ్యసించితిని. వానినన్నిటిని సంపూర్ణముగా నిప్పటివఱకును మననముచేసికొనుచునే యుంటిని. కాని, చదువులకును, వాక్కులకును, మనస్సునకును గూడ నందరానిదియు, సర్వమును దానయై వెలుంగుచున్నదియు, సులభంబయ్యు దుర్లభంబైనదియునగుపరమతత్త్వముంగూర్చి తెలిసికొనవలయునని చాలఁ గుతూహలపడుచున్నాఁడను. నీయనుగ్రహంబున నాయభీష్టార్థంబు సిద్ధింపఁగలదని యాసపడుచున్నాఁడను. నన్ననుగ్రహింపవలయును.” అని ప్రార్థించెను.

దివ్యతమం డాతనిసదభిలాషంబునకు సంతృప్తుండై “వత్సా! అడుగందగినయర్థమునడిగితివి. ఆధ్యాత్మికచింత సర్వకార్యసంఘటనమునకును బ్రధానాధారమైనది. ఆత్మసమ్మేళనమునేయనిదే యేకార్యమును సాధింపజాలము. సాధకుండగు

వాఁడు ముందుగ నితరకార్యతత్వమును సంపూర్ణముగ మఱచిపోవలయును. సాంసారికవ్యాసంగమును విస్మేరింపవలయును. కష్టసుఖములయందుఁ దలంపులేకుండవలయును. గురూపదేశమును గ్రహించుటయందే తనమనంబును నిశ్చలంబుగ నిలువరించియుండవలయును. గురువుకూడ నిష్టే యితరవ్యావృత్తిని మఱచి ప్రబోధింపవలయును. ఆత్మదృష్టికి గోచరముగాని దెద్దియునులేదు. నిశ్చలచిత్తముతోఁ బ్రయత్నించినచోఁ బరమేశ్వరుని సత్యస్వరూపమును గాంచఁగలరు. ఆత్మయే భగవంతుని లీల. ఆత్మశక్తిచేఁ బర్వతములను గరఁగింపవచ్చును. సముద్రములను శోషింపఁజేయవచ్చును. దారుణానలజ్వాలలను జల్లార్పవచ్చును. కాని, యగ్నికి ధూమమువలె నాత్మకుఁ బ్రకృతिसంబంధమగు మోహవికారము వ్యాపించియుండును. ఆవికారమును దొలఁగించువఱకును నాత్మకు నిర్మలత్వము గలుగనేరదు. కావున, సాధకు లీవిషయమును జ్ఞప్తియందుంచుకొని యజ్ఞాననివృత్తికై యనుక్షణమును బ్రయత్నించుచుండవలయును. అట్లునేయకున్నచోఁ బరిపూర్ణజ్ఞానము లభింపజాలదు. నీవిష్పాద ముందుగ నీయంతరంగమును వినిర్మలముగఁ జేసికొనఁ బ్రయత్నింపుము. నీమనఃబెప్పాడు నిర్మలంబగునో నీవుతలంచిన సద్వస్తువస్పాదు నీకు దృగ్గోచరంబు కాఁగలదు. అదిగో నాయాశ్రమమువంకఁజూడుము. ఆయావరణమునఁ గవాటమున కెదురుగ నేమున్నదో తదేకదృష్టితోఁ

గనుంగొనుచుండుము. అనంతరము తక్కినవిషయములం గూర్చి ప్రయత్నింపవచ్చును.” అని యుపదేశించెను.

తత్త్వదర్శనకుతూహలుండగు కృపాచార్యుడు మహా ప్రసాదమని తదేకదృష్టితో మనంబునేకీభవింపజేసి యాకవాటమువంక లక్ష్మ్యముంచి ధ్యాననిమగ్నుడై యుండెను. ఆసమయంబున దివ్యతముండు తనచెంతనున్నబ్రహ్మాదండమునుదీసి. మెల్లఁగఁ గృపునియంకతలంబునం దుంనుటయు నాతఁడులికి పడి యాదండమును జేతితో నవ్వలికిఁద్రోసివైచెను. అది చూచి గురుండు “కృపా! నీశీతమింకను నిశ్చలముకాలేదు. అన్యచింతలను విడిచి, యహంకారమును ద్యజించి, నిర్వికారుండవై యింకను బ్రయత్నింపుము” అని బోధించెను.

శ్రద్ధాయుక్తుండగుకృపుండు మరలలక్ష్మ్యసాధనంబునకై ప్రయత్నముచేసెను. సాయంకాలమయ్యెను. గురుండగు దివ్యతముండు గంగాతీరమునకుంబోయి సంధ్యావందనాదికృత్యంబులు నిర్వర్తించుకొని మరలివచ్చెను. కృపుండింకను లక్ష్మ్యసాధనంబు సేయుచునే యుండెను. క్రమముగా జామురాత్రియైనది. నాఁడు పూర్ణిమయగుటచే వెన్నెల పుచ్చపువ్వువలె జగమంతట వ్యాపించియుండెను. అంతవఱకును శిష్యుని యభ్యాసముంగాంచియానందించుచున్న దివ్యతముండు పక్షాదాతనిచిత్తమెంతనిశ్చలముగనున్నదో పరీక్షింపవలయునని తలంచి యొక రజ్జువు నాతని మెడకుఁ దగిలించెను. కాని, కృపుండు డెంతమా

త్రమును జలింపలేదు. అంతతో నూరకుండక గురుండు తన కమండలుభలంబుల నాతనిపైఁ జిలుకరించెను. క్రమముగా జలమంతయు నాతనిపైఁ గుమ్మరించెను. కృపుండు సుంతయుఁ జలింపలేదు. శీఘ్రగ్రహణశీలుండును గుళాగ్రబుద్ధియు నగు నాకృపాచార్యుఁ డచిరకాలంబుననే తత్త్వజ్ఞానసంపన్నుఁడుగాఁ గలఁడనియు, నిట్టి ప్రియశిష్యుఁడు లభించుటచేఁ దనయుపదేశంబు సార్థకంబు గాఁగలదనియు నామునీంద్రుండు పరమానందభరితుఁ డయ్యెను.

ఈవిధముగాఁ గృపుండు గురూపదేశంబు వడయుచు నియతవ్రతుండై జ్ఞానసాధనంబుసేయుచు నచిరకాలంబుననే బ్రహ్మజ్ఞానసంపన్నుండై పరమయోగిశిరోమణియయ్యెను. సర్వజ్ఞుండగు నాతనికిఁ గాలత్రయంబును గరతలామలకంబయ్యెను. అట్లు కొంతకాల మాత్రుఁడు కాశీనగరమునందుండి యనంతరము గురునియనుజ్ఞఁగాంచి మరల హస్తినాపురంబున కేతెంచెను.

అప్పటికప్పుడే కురుపాండవులలోనంతఃకలహములు వర్ధిల్లుటయు దుర్యోధనుఁడు లాక్షాగృహదహనాదిదుష్కర్మంబులఁ గావించుటయుఁ బరమేశ్వరానుగ్రహంబునఁ బాండవులు విపద్విముక్తులై ద్రుపదరాజతనయయగు పాంచాలిం బరిణయింపై మరల రాజ్యంబున కేతెంచుటయు ధర్మజుండు రాజ

సూయయాగంబు నజ్జినైభవంబుగ నిర్వర్తించుటయు జరిగిపోయెను.

దుర్యోధనునిదుస్తంత్రముచే మఱునాఁడు సుహృద్వ్యాతము సేయ నిశ్చయమయ్యెను. కృపాచార్యుండు వచ్చినతోడనే యాదారుణవార్త నాలకించి యతిత్వరితంబుగ సుయోధనుని చెంతకేగి యాకస్మికంబుగనే తొలిన బాల్యగురుండగుత న్నాతఁడు కుశలప్రశ్నము సేయకున్నను గోపించుకొనక శిష్యవాత్సల్యంబునను కురుకులమునందలి యభిమానంబునను నాతని కనేకవిధంబుల హితోపదేశంబుఁగావించెను. కాని, దురభిమానియగు దుర్యోధనున కాసద్బోధనములు చెవి కెక్కలేదు. అందుచేఁ గృపున కాకస్మికముగ విరక్తి కలిగి యచ్చటినుండి వెడలిపోయెను. కాని, చిరకాలమునుండి దృఢపడియున్న సంబంధ మంతలో నెట్లునడలిపోఁగలదు? తనకిష్టములేకపోయినను గృపుఁడు పాండవధార్తరాష్ట్రులు జూదమాడనిశ్చయించినసభ కుఁబోవుట తప్పించుకొనఁజాలకపోయెను. ఆమాయజూదము నందుఁ బాండవులు సర్వస్వము నోడిపోయిరి. అప్పుడు భీష్మద్రోణులతోఁగలసి కృపాచార్యులుగూడ దుర్యోధనున కట్టిదారుణకార్యములు తగవనియు నంతఃకలహములవలనఁ గులక్షయంబు కాఁగలదనియు నెన్నియోవిధముల బోధించెను. దుర్యోధనుఁడు వానిని లక్ష్యపెట్టక నిండుసభలోఁ జాగ్రపదిని పరాభవించుచుండఁ గృపామయుండగు కృపుఁ డాదుష్కర్మమును


గనుంగొనఁజాలక, దుర్బుద్ధులగుదుర్యోధనదుశ్శాసనులను వారిపఁజాలక, విరక్తుండై సభనుండివెడలిపోయెను.

పాండవులకునుగౌరవులకును గూడ నెవ్వరెన్నివిధములఁ బ్రయత్నించినను, విధివశంబున మహారణము తప్పినదికాదు. మొదటినుండియు రాజోద్యోగియై యుండుటచేతను, అప్పుడప్పుడు తాత్కాలికముగ యుధిష్టిరుఁడు రాజై యున్నను, ధృతరాష్ట్రుడే హస్తినానగరరాజ్యమునకంతకును బ్రభుండై యుండుటచేతను, నాతనితనయులగు దుర్యోధనాదులే రాజ్యమునకుఁ బ్రధానాధీశ్వరులై యుండుటచేతను, బావయగు ద్రోణాచార్యుఁడును, మేనల్లుఁడగునశ్వత్థామయు ధర్మాధర్మపక్షభేదమును విడిచి స్వధర్మములు నిర్వర్తించుకొనుటకై నామమాత్రముగ గౌరవపక్షమునఁ జేరియుండుటచేతను, దానుగూడ నాపక్షమునందేయుండి యుద్ధముచేయవలసినవాఁడయ్యెను.

కాని, నిర్లప్తుండగు మనశ్శపాచార్యుఁ డామహారణంబునఁ గావించినప్రధానకార్యం బేదియునులేదు. తన్నదిరించినవారితోఁ బోరాడుటకంటెఁ దా నెవ్వరినెదిరించి యుద్ధముసేయలేదు. యుద్ధమంతయు ముగిసినవెనుకఁగూడ నశ్వత్థామ దురాగ్రహవశంబున నప్పటికి సగముసచ్చిపడియున్న దుర్యోధనుని మాటవిని యధర్మమునకు వెనుదీయక యర్ధరాత్రివేళఁ బాండవశిబిరంబులపైఁబడి నిదురించుచున్న యోధులయెడనకారకరణంబుఁ బూనికొనియున్నప్పు డాతని కనేకవిధంబుల బోధిం

చి క్రూరకర్మంబునుండి యాతని నివారింపజూచెను. కాని, ప్రయోజనములేకపోయెను.

ఈమహాత్ముడు మొదటినుండియు మహారాజుసంబంధముగలవాఁడయ్యును, నిర్లిప్తుడై నిస్కామకర్ముడై తామరాకునందలిజలంబునుఁబోలి యేవిషయంబులయందును దగులువడక నిస్సంగునింబోలి, కాలక్షేపముం గావించెను. ఈతఁడు మహావీరుఁడయ్యును, బరమశాంతుఁడు; ప్రజ్ఞా నిధియయ్యును, వినయవ్రతుఁడు; భవబంధితుండయ్యును, బరమయోగిశిఖామణి; బ్రహ్మజ్ఞానసంపన్నుండగునీతఁడు పవిత్రక్షేత్రంబగువారాణసీనగరంబునఁ బరమేశ్వరారాధనంబుఁ గావించుకొనుచు నప్పటికి నిప్పటికి నెప్పటికినిగూడఁ జిరంజీవియైయున్నాఁడు.





# చి ర ం జీ వు లు.

## 2. పరశురాముఁడు.

జనకు నాజ్ఞదీర్చి ♦ జనయిత్రీ బ్రదికించి  
యవనిభరముమాన్చి ♦ యశముఁగాంచి  
తామసంబుఁబూనఁ ♦ చగదసి బోధించి  
నట్టి పరశురాము ♦ నాత్మఁదలఁతు.

కన్యాకుబ్జమునకుఁ బ్రభుండగు గాధిరాజునకు సత్యవతి  
యను రూపవతియగు నొకతనయ గలిగెను. మహర్షియగు  
నౌర్వునితనయుండు రుచికుం డనువాఁ వాకన్యకామణినిఁ బ్రే  
మించి యొకప్పుడు గాధిరాజును సందర్శించి నీతనయను నాకి  
చ్చి పరిణయంబుఁ గావించుమని ప్రార్థించెను.

అసమానసౌందర్యముచేతను, సుగుణంబులచేతను,  
విమలజ్ఞానముచేతను, బరమధర్మనిష్ఠచేతను బ్రసిద్ధుండగు రుచి  
కుండు రాజపుత్రికిఁ దగినవరుఁడే. కాని యాతఁడు పరమదరి  
ద్రుఁడు. రెండుపూటలును గడుపునిండించుకొనుట కాతనికిఁ  
దగినయాధార మేమియునులేదు. అట్టి పేదబాపనికిఁ దనపు  
త్రిక నొసంగుట మహారాజున కెంతమాత్రము నిష్పములేక

పోయెను. రుచికుఁడు నిరాశచేఁ గేవలము నింటికి మరలిపోవల  
సినవాఁడయ్యెను.

అప్పుడు మహారాజు తనతో “ఇంతటి మహాపురుషుని  
ప్రార్థనమును దిరస్కరించి యూరకపంపివైచుట యెట్లు? ఈ  
యకార్యంబువలన లోకులు నన్ను నిందింపకుందురా? మఱియు  
నీతఁడు విరక్తుడైనచో నేమివాటిల్లునో యెవ్వరు చెప్పగ  
లరు? స్పష్టముగా నాతనయ నీకీయనని చెప్పక యేదోయొక  
విధముగఁ బులిమిపుచ్చి యీతనిఁ బంపివేయుట శ్రేయము.”  
అని భావించుకొని, రుచికునింగాంచి “ఆర్యా! మావంశము  
నందుఁ గన్యకలకుఁ బరిణయంబు గావించునట్లున నరులయొద్ద  
నుండి ప్రీధనంబుగాఁ బణంబునుగ్రహించుట యాచారమై  
యున్నది. నీవు నాపుత్రికను పెండ్లియాడఁ దలంచినచోఁ  
బణంబు నొసంగవలసియుండును. నీవందుల కంగీకరింపఁగల  
వా?” అని ప్రశ్నించెను.

రుచికుండామాటవిని యెట్టిపణంబు నొసంగవలయునో  
యెఱింగించినచో దానిని సంపాదించి యిచ్చుటకై ప్రయత్నిం  
చిచూచెద ననియెను. మహారా జించుక సేపాలోచించి “ముని  
కుమారా! శరీరమంతయుఁ దెలుపును, గర్భాంతరంబునందెటు  
పును, ఒకచేవి నలుపునుగల వేగవంతములగు వేయిగుఱ్ఱము  
లను, నాకుమారియగు సత్యవతికిఁ బణంబుగా నొసంగవల  
యును. అట్లు నీవీయఁగలవేని, ఆమెను నీకిచ్చి పెండ్లిసేయఁ  
గలవాఁడను.” అనిచెప్పెను.

అట్టి యుత్తమాశ్వములు విక్రయస్థానములందు లభించుట కెట్టి యవకాశమునులేదు. ఒక వేళలభిరచినను, మునికుమారుడు వానికిఁ దగినమూల్య మెచ్చటినుండి తెచ్చి యాయఁగలఁడు? రాజదియంతయును బాగుగ నాలోచించియే యతినిపుణముగ నిట్లు సమాధానముచెప్పి తన తలపై బరువు దింపుకొనియెను. కాని రుచికుడు మాత్ర మతిసులభోపాయముచే నట్టిమహాపణమును సంపాదింపఁగలిగెను. ధనము కొఱకుఁ దల్లడపడుటఁగాని, విక్రయస్థానముల వెంటఁ బరిభ్రమించుటగాని, యాతని కావశ్యకములేకపోయెను. ఆతఁడు తత్క్షణమే వరుణదేవునిచెంతకుంబోయి, అట్టిపోలికగల వేయిగుఱ్ఱములను దనకిమ్మని కోరెను. అప్పుడు వరుణదేవుండు సంప్రీతచిత్తుండై యట్టి యుత్తమాశ్వసహస్రంబు నాతనికిఁ బ్రసాదించుటయే కాక, వానిని వెంటఁబెట్టుకొని పోవు శ్రమకూడ మునికుమారునకుఁ గలుగకుండఁ జేయఁదలంచి “అయ్యా! నీవు నిశ్చింతఁడవై స్వదేశంబునకుంబొమ్ము. నీవెచ్చటఁ దలఁచుకొన్న నచ్చట నివి నీకు లభింపఁగలవు.” అని యనుగ్రహించెను.

అప్పుడు రుచికునకుఁగలయానందమునకుఁ బౌరములేదు. పరమేశ్వరసంకీర్తనముం జేసికొనుచు మరల నాతఁడు కన్యాకుబ్జమునకువచ్చి గంగాతీరమున నిలిచి తలఁచినంత మాత్రముననే భాగీరథీగర్భమునుండి వెడలియయ్యుత్తమాశ్వంబులు హేషారవంబులచే దిగంతములు మారుమోఁగుచుండ

సృత్యముచేసికొనుచు నాతనియొద్దఁ జేరుకొనియెను. మునితన యుండప్ప డాయశ్వసహస్రంబును వెంటఁబెట్టుకొని మంద హాసవదనముతో గాధిమహారాజు చెంతకుఁ బోయి యాతని దర్శించెను. అట్టి రుచికుంగాంచినంతనే మహారాజునకు నోట మాటలేకుండఁబోయెను. ఇతఁ నేవిధముచేతను నాతనిఁ దప్పించుకొననేరక యాతండొకశుభముహూర్తంబునఁ దనతనయ నమ్మునికుమారున కొసంగి వివాహంబుఁ గావించెను.

రాజనందినియగు సత్యవతి రుచికు నీవటకే ప్రేమించి యుండెను. వివాహమైనపిమ్మట సాప్రేమమయదంపతులకు దినము లతిసుకరంబులుగఁ గడచిపోవుచుండెను. కాని, సత్య వతికి సంతానము కలుగలేదు. ఆమెతల్లికిఁగూడఁ బుత్రసంతానములేకుండెను. ఆయిరువురకు నిరువురుపుత్తులుకలుగవలయు నని ప్రజలందఱును గోరుకొనుచుండిరి. అప్పుడు మహా ప్రభావసంపన్నుండగు రుచికుండు తనతపోమహిమచే నగ్ని హూత్రంబునఁ బాయసంబుఁ గల్పించి రెండుదొన్నెల యందుంచి వేటువేటుగ నభిమంత్రించి వానినిఁ దన భార్య కిచ్చి “ఇందొకటి నీవును, వేటొకటి నీజననియుఁ బరిగ్రహింపు”డని యాదేశించెను. సత్యవతి వానింగైకొని తల్లియొద్దకుఁ బోయెను. తల్లి యామెను బుజ్జగించి “అమ్మా! నీవు నీభర్తకంటెను నన్నధికముగ గౌరవించుచున్నావు. కావున నీవిప్పుడు నేఁజెప్పినట్లు కావించుట యుచితము. నీభర్తనీ

కొసంగిన పాయసము నాదానికంటె మంచిదనిభావించుచున్నాను. నీపాయసమును నాకిచ్చి నాభాగమును నీవారగింపవలయును.” అనికోరెను. తల్లియట్లభిలషించినప్పుడు తనయ యేమనఁగలదు? అట్లేకావించెను.

త్రికాలజ్ఞుడగురుచికుండీవిషయమునుగ్రహించి, విచారిించి సత్యవతింగాంచి “ప్రియా! నీవు చేసినపని మంచిదికాదు. నీజనని మహారాజ్ఞానీవుతపస్వినివి. ఆమెకు వీరుండగు తేజస్వియు నీకు ధార్మికుండగుతపస్వియుఁ గలుగవలయునని తలంచి పాయసమును వేలువేలుగఁగల్పించియిచ్చితిని. కాని, యిప్పుడుమీరు వానినిమార్పుకొంటిరి. నాసంకల్పము విసరీతమైపోయినది. మీసంతానముగూడ నట్లేకాఁగలదు.” అనుటయు సత్యవతి “అయ్యో! పొరపాటుజరగినది. తపస్వినినగు నేనట్టిపుత్తునిబడసి యానందింపజాలను.” అని విచారింపఁ దొడంగెను. అప్పుడు రుచికుండు దయాళుడై “నీపుత్తుండు బ్రాహ్మణుండగు నట్లు ప్రయత్నించెదను. కాని, నీపౌత్తుండుమాత్రము తుత్ర తేజస్సంపన్నుడుగాక తప్పదు.” అని యూరడించెను.

అంతఁ గొంతకాలంబునకు సత్యవతికొకతనయుండుదయించెను. ఆతఁడు క్రమంబుగఁబెరిగి మునిచంద్రుండై జమదగ్నినామంబునఁ బ్రసిద్ధుండయ్యెను. గాధిరాజునకుఁగూడ నప్పుడే యొకపుత్తుండు పుట్టెను. ఆతఁడు విశ్వమిత్రనామంబునఁ

బ్రహ్మాంతుఁడై యాభిజాత్యంబునుబట్టిరాజలక్షణంబులుగలవాఁ  
డయ్యును చుట్టతుదకు బ్రహ్మర్షియైపోయెను.

ఆజమదగ్ని ప్రసేనజిత్తునిపుత్రికయగురేణుకను బెండ్లి  
యాడెను. ఆమెకుఁ గ్రామముగ, రుమణ్యంతుఁడు, సుషేణుఁడు  
వసువు, విశ్వవసుఁడు, రాముఁడు ననునైదుగురుపుత్త్రిలు గలి  
గిరి. వారిలో రాముఁడందఱికంటెను జన్మవాఁడయ్యును గుణం  
బులచే నెల్లరికంటెఁ బెద్దయైయుండెను. వెనుకరుచికమునోద్యుఁ  
డు తనభార్యతో “సీపాత్త్రిఁడు క్షత్రియతేజస్సంపన్నుఁడగు”  
ననిచెప్పియుండెను. ఆక్షత్రియతేజస్సంపన్నుఁడు రామునియందు  
మూర్తీభవించెను. ఈరాముఁ డించుకవయస్సువచ్చినంతనే  
గంధమాదనంబునకుంబోయి మహాదేవునింగూర్చి కఠోరతపం  
బుఁగావించి, యాతనియనుగ్రహంబున ననన్యసాధ్యంబులగుది  
వ్యాస్త్రములంబడసి, త్రిభువనవిజయుండును, నద్వితీయుండును  
మహావీరుండునై విరాజిల్లుచుండెను. ఆతనితపంబునకు సంత  
ప్తుఁడై మహాదేవుం డద్భుతసాధనంబగుపరశువునుగూడఁ బ్ర  
సాదించియుండెను. దానివాడి యెన్నఁడును మొక్కవోవునది  
గాదు. అయ్యస్త్రాఘాతముచేఁ గఠినశైలంబులుగూడ ఖండఖం  
డములైపోగలవు. నిరంతరము నాపరశువునుధరించి సంచరిం  
చుటచేతనే రామునకుఁ బరశురాముం డనుపేరు ప్రఖ్యాతం  
బయ్యెను.

పరశురాముఁడు బ్రహ్మవంశమునందే జన్మించెనుగాని,

యాతనిమనసుమాత్రము క్షత్రియహృదయమువలె నతికఠిన మైనదైయుండెను. ఆతనిహృదయ మెంతకఠినమైనదో యొక ప్పడుజరగినసంఘటనమువలన స్పష్టముగాఁ దెలిసికొనవచ్చును. జమదగ్నిమునీంద్రుని కొకనాఁడు రేణుకయందుఁ గారణాంతర ముచే సహింపరాని దారుణక్రోధముకలిగెను. క్రోధావేశము చే నాతఁడొక్కసారిగనుష్ఠతప్రాయుఁడై తనతనయులంబిలిచి తత్క్షణమే మీరామెను సంహరింపవలయునని కఠినముగ నాజ్ఞాపించెను. అతనిమొదటినలుపురుపుత్తులునుగూడనిట్టియస్వాభావి కంబును నతినిష్ఠురంబును, నధర్మయుక్తంబును నగుదారుణకృత్యంబున కొడంబడఁజాలకపోయిరి. కాని, పరశురాముఁడుమాత్రము తండ్రియాజ్ఞనాలకించినంతనే నిస్సంశయముగఁగనకరమునందలిగండ్రుగొడ్డలిచే జననికంతమును ఖండించివైచెను. పితృహక్యపరిపాలకుండగు పరశురాముఁగాంచి జమదగ్నిసంతోషించి “వత్సా! నాయాదేశమాత్రంబున నీవతికఠినంబగుకార్యమును నిస్సంశయముగ నిర్వహించితివి. నీయెడలసంతుష్టుడనైతిని. నీకేమికావలయునో కోరుకొమ్ము” అనియనుగ్రహించెను.

పరశురాముం డప్పుడు జనకుని ప్రసన్నభావంబునకుఁ బరమానందభరితుండై “తండ్రి! నీవు నాయెడలఁ బరితుష్టుడవైతివేని, కృష్ణుఁడ నాజనయితిని బ్రదికించి మాతృఘాతుకుండను నపయశఃపంకమున మునిగిపోకుండ నన్నుద్ధరింపుము” అని వేడుకొనియెను.



జమ—కుమారా! అట్లేయగుఁగాక! ఇంకను నీ కేమికా  
వలయునో యడుగుము.

పరశు—తండ్రీ! నాకమరత్వమును బ్రసాదింపుము. మ  
ఱియు నీ త్రిభువనంబులయందును నన్ను మించినమహావీరుఁడు  
లేకుండునట్లును గ్రహింపుము.

జమదగ్ని సంతోషముతోఁ గుమారుని కభిలషితవరం  
బులఁ బ్రసాదించి పితృమాతృభక్తి తత్పరుండవగు నీవు చిరం  
జీవితమనుమని యాశీర్వాదించి, పునరుజ్జీవితమై వచ్చి తనకు  
నమస్కరించినసహధర్మిణి నాదరించి శాంతుం డయ్యెను.

అనంతరము గొంతకాలంబున కొకనాఁడు హైహయ  
ప్రభుండగుకార్తవీర్యుండు జమదగ్ని తపోవనంబునకు విచ్చేసెను.  
అప్పుడు రేణుకాజమదగ్నిని లిరువురుమాత్రమే తపోవనంబునం  
దుండిరి. గృహిణియగురేణుక యప్పుడు కుమారులింటలేకుండు  
టకు వ్యసనచిత్తమై యథాశక్తిగ నమ్మహారాజునభ్యర్చితుం  
గావించి కుశలప్రశ్నంబుఁజేసెను. కాని, గర్వోన్మత్తుఁడగు రా  
జయ్యాదరణంబును బరిగ్రహింపక యాశ్రమవనంబంతయు  
విధ్వస్తంబుఁగావించి బలవంతముగ జమదగ్ని హోమధేను  
వును బట్టి తీసికొనిపోయెను.

తరువాతఁ బరశురాముం డింటికివచ్చి యెల్లవృత్తాం  
తము నాకర్ణించి ప్రళయకాలరుద్రునివలె మండిపడుచు నొక  
నిమిషమైన నాలస్యము సేయక పరశువును ధనుర్బాణములను

ధరించి వేగముగఁ గార్తవీర్యునివెదకికొనుచుఁ బోయి మార్గ  
మధ్యమునందే కలిసికొని యాతనితో మహారణంబుగావించెను.  
అంతటిదారుణసమరము నిదివఱకెవ్వరును వినియుండలేదు.  
కార్తవీర్యుఁ డప్పుడు ధనుర్బాణధారియయ్యును పరశురాముని  
కుఠారాఘాతములను దనవేయిచేతులచేఁగూడఁదప్పించుకొనఁ  
జాలకపోయెను. చూచుచుండఁగనే యమ్మహావీరునిపరశువు  
కార్తవీర్యునిసహస్రబాహువులనుఞ్చించి తుదకాతని యుత్త  
మాంగమును భూతలపతితంబుగఁ జేసివైచెను.

నిమిషములోఁ గార్తవీర్యునిమరణవార్త యతిదారు  
ణముగ నాతనిపుత్తులకుఁ దెలియవచ్చెను. హైహయవీరులగు  
నారాజకుమారు లప్పటినుండియుఁ బరశురామునియెడలఁ బగ  
దీర్చికొనుటకు సమయమును నిరీక్షించుచుండిరి. ఇట్లుండనొక  
ప్పుడు పరశురాముఁడు తనయన్నలతోఁగూడి యాశ్రమమును  
విడిచిపోయినసమయమునుగనిపెట్టియారాజకుమారులుతపోవన  
ముసఁ బ్రవేశించి జనుదగ్గిపైఁబడి “రామా! రామా!” యని  
యాశ్రందనంబుసేయుచుండఁగనే యమ్మునీంద్రుని దారుణ  
వధగావించి వెడలిపోయిరి.

అనంతరము పరశురాముఁ డాశ్రమంబునకువచ్చి యా  
క్రూరకృత్యముంగాంచి పితృవృత్తకళేబరముచెంత శోకార్తయై  
పడియున్నతల్లివలన నెల్లసంగతులను దెలిసికొని శోకానలసంత  
ప్రచిత్తుండైపోయెను. జనకునిగుణగణంబులం దలంచికొని

నుఁఖించుచున్నకొలఁది నాతనిహృదయాంతరాశమునఁ గోధా  
నలముపేర్దిల్లుచు నతిభీషణముగఁ బ్రజ్వరిల్లఁదొడంగెను. ఈప్ర  
పంచమునం దంతటిభయంకరకోరిధము నెవ్వరు నెచ్చటను  
గాంచియుండరు.

పరశురామునకప్పుడు జనకునికి దహనాదినత్కారంబు  
లుగావించుట ప్రధానకర్తవ్యమయ్యెను. తోడనే యాతఁ డ  
క్కార్యంబులను ముగించి ధనుర్పాణంబులంచాల్చియరిభీకరం  
బగుకుఠారంబును జేఁబూని మూర్తీభవించినమృత్యువుంబోలి  
హైహయకులసంహారంబుఁ గావించుటకై బయలుదేఱెను.  
కొలఁదిసేపటికిఁ నే శత్రునిగరంబునకుఁబోయి యాతఁ డతి  
ఘోరంబగు సంగ్రామంబు గావించి కార్తవీర్యతనూజులనంద  
ఱును దనపరశుధారచే ముహూర్తమాత్రంబున ఖండఖండ  
ములుగాఁ జేసివైచెను. కాని, యంతటితో నాతనికోపము  
చల్లారలేదు. పిమ్మట నాతఁడు హైహయవంశమునందలి క్షత్రి  
యవీరులను వారివారియాశ్రితులనుగూడ వెదకివెదకి చంపివై  
చెను. ఇంకను గోపము చల్లారకుండుటచే క్షత్రియమాత్రుల  
నందఱును బేరులేకుండ నాశనంబుసేయవలయునని సంకల్పించు  
కొనియెను. ఈజగంబంతయు నక్షత్రంబగువఱకుమహావీరుఁడగు  
పరశురామునకు విశ్రాంతియనుమాటయే లేకపోయెను.  
క్రమముగా నాతనిచేఁ జంపఁబడినక్షత్రియవీరుల వెచ్చనినెత్తు  
రుకేళ్ళచే ధరాతలమంతయుఁ బంకిఁమైపోవుచుండెను. బాల

కులను శిశువులను గూడ నాతఁడువిడుచుటలేదు. ఈవిధముగా వెదకివెదకి క్షత్రియులనుపేరులేకుండఁ జేసివైచెను. అప్పటి కాతనికోపముశాంతించినది. తోడనే పశ్చాత్తాపదుఃఖమాతని హృదయమును గలంచివైచుటచే నాతఁడు నిలిచినచోటనిలువఁ జాలక, యరణ్యములఁబట్టిపోయెను.

అరణ్యములందున్నప్పుడుగూడ నాతనికప్పుడప్పుడహంకారము కలుగుచునేయుండెను. అప్పుడప్పుడు తపోవనంబులఁ బ్రవేశించి “నేనీభూమినంతయు క్షత్రియశూన్యంబుగాఁ జేసివైచితిని.” అని యుగ్గడించుచుండెడివాఁడు. కాని, పరమశాంతులగుమునీంద్రులలోమాత్ర మట్టినిష్ఠురకార్యమున సంతృప్తిఁగాంచినవా రెవ్వరునులేకపోయిరి.

ఈవిధముగా వేయివత్సరములు గడచిపోయెను. దైవానుగ్రహముచేఁ బరశురామునిచేతులలోఁబడకుండఁ దప్పించుకొన్న యొకరిద్దఱుక్షత్రియశిశువులవలనఁ గ్రమముగాసంతానమువర్ధిల్లి మరల భూమియంతయు క్షత్రియజనసంపూర్ణమయ్యెను. అప్పుడు విశ్వామిత్రునిపొత్తుండగుపరావసుండనువాఁడు పరశురామునిచేతకువచ్చి “నీవేమో క్షత్రియులను నిశ్శేషముగాఁ జేసితి నని ప్రగల్భము లాడుచున్నాఁడవు. అది గో చూడుము ! జగంబంతయు మరల క్షత్రియసంపన్నంబైయున్నది. పరమేశ్వరుని సృష్టి నడ్డగించుటకు నీవెంతవాఁడవు.” అని పరిహాసించెను.

ఇంతవఱకును బరశురామునిహృదయాంతరాశమున మఱుగువడియున్నరోషానల మిప్పుడొక్కసారిగఁ బ్రహూమితమై ప్రజ్వరిల్లిపోయెను. ఇఁక నాతఁడు వనమధ్యమునం దూరక యుండఁ జాలక జనపదములయందుఁబడి వెదకి వెదకి మరల త్నత్రియులనందఱను సంహరించివైచెను. ఈవిధముగా నాతఁ డిరువదియొక్కమాఱు త్నత్రియసంహారముఁ గావించెను. ఆత్నత్రియర క్తమంతయు శమంతపంచకమనుపేర నైదుమడుగు లయ్యెను. అందలిర క్తముచేఁ బరశురాముండు పితృదేవతలకుఁ దర్పణంబులు గావించి కోపమును జల్లార్చుకొనిపోయెను.

ఈభూమండలమున కంతకును బ్రభువులగువారు త్నత్రి యులేయైయుండిరి. పరశురాముండు త్నత్రియవినాశనంబుఁ గావించుటచే ధరాతలమంతయు నాతనియధీనమయ్యెను. కాని, యాతఁడు రాజ్యలోభముచే త్నత్రియసంహారముం గావించి యుండలేదు. రాజ్యమువలన నాతనికెంతమాత్రమును బ్రయోజనములేదు. త్నత్రియసంహారానంతరమునఁ బాపవిమోచనంబు నకై యాతఁ డొకయశ్వమేధయాగమును గావించెను నిరపేక్షుండగు నాతఁడయ్యజ్ఞ సమయంబున మహర్షియగు కశ్యపున కీనుహీనుండలమంతయును మఖిదక్షిణగా సమర్పించివైచెను. లోకమహితులగు నితరమునులవలెనే కశ్యపుఁడుగూడఁ బరశురాముని దారుణకృత్యములకు సహింపఁ జాలకుండెను. కశ్యపుఁ డప్పు డాభూదానమునుగ్రహించి రాజ్యపాలనమునకేర్పడిన త్న

త్రీయవంశము నుద్ధరించుట కిదియే నుంచినమయమనితలంచి  
 పరశురాముంగాంచి దక్షిణాభిముఖంబుగ నంగుళింజూపుచు,  
 “మహాత్మా! నీవిప్పుడే యీమార్గమును బట్టి దక్షిణసముద్ర  
 తీరంబునకుంబొమ్ము; నీవు దానముసేయుటచే నీసమస్త భూమం  
 డలమును నాయధీనంబైనది. దాతవగునీవిక నిందుండుట  
 యుచితముగాదు.” అని చెప్పెను.

పరశురాముండును మాఱుమాట చెప్పక యాక్షణము  
 సనే బయలుదేటి దక్షిణసముద్రతీరమునకుంబోయెను. అతనిం  
 గాంచినంతనే సముద్రం డిగుచుక వెనుకకు జరిగి యాతనినివా  
 సంబున్నకై శూర్పాకారంబుగఁ గొంతభూప్రదేశమును గల్పిం  
 చెను. పరశురాముఁ డచ్చట తపంబుఁ జేసికొనుచుఁ బ్రశాం  
 తుండైయుండెను.

అనంతరము లోకమంగళాకాంక్షియగుకశ్యపమునీంద్రుఁ  
 డు పలాయితులై యందు దాగియున్నక్షత్రియకుమారులం  
 దెచ్చి ఆయారాజ్యంబులయందుఁ బ్రతిష్ఠించి యరాజకంబగు  
 లోకంబును ధర్మపాలనరూపంబున సముద్ధరణంబుఁ గావించెను.

ఇట్లు పరశురాముండుప్రశాంతుండైయుండిననుఁ జాలకాల  
 మువఱకు నాతనిసన్నిధి కెవ్వరును జేరఁజాలకుండిరి. కాని, క్రిమ  
 ముగా భయమువిడిచి, రాజకుమారు లాతని నాశ్రయించి ధను  
 ర్వేరాదివిద్యల నభ్యసించి పరాక్రమవంతులు కఁజొచ్చిరి.  
 దుష్టరాజశత్రులధూమకేతువగు పరశురాముని నిత్యమును



బూజించుట శ్రీయోదాయకమని భావించి ధర్మపరిపాలకులగు  
ననేకమహారాజులు దమతమసంస్థానములలో దేవాలయముల  
గట్టించి పరశురామమూర్తులను బ్రతిష్ఠించి నిత్యమును య  
థావిధిగ నర్పించుచుండుటకుఁ దగినవసతులనుగూడఁ గల్పించి  
యుండిరి. ఇప్పటికిని గొన్ని సంస్థానములయందుఁ బరశురామా  
లయములు చూపట్టుచున్నవి.

పరశురాముఁ డొకప్పుడు భూసంచారము సేయుచు  
విశ్వమిత్రాశ్రమమునకుఁబోయి యమ్మునీంద్రుఁడు రామల  
క్ష్మణసహితుండై ధనుర్వాగనిరతుండగు జనకుని జూడఁబోయె  
నని శిష్యులవలనఁ దెలిసికొని, మిథిలానగరమునకుఁ బయనమ  
య్యెను. తొలివఱ నాతనికి విజయభేరీధ్వనులు మంగళతూ  
ర్యారావములును వినవచ్చెను. రఘుకులతిలకుండగు రామచం  
ద్రుఁడు శివధనుర్భంగంబుఁజేసి సీతాదేవిని బరిణయంబై ను  
హూత్సవంబున నయోధ్యానగరంబునకుఁ బోవుచుండెనని  
యాతనికిఁదెలియవచ్చెను. అప్పుడు పరశురాముఁడు కన్నుల  
నుండి నిప్పులఁగుప్పుచుఁ గోరోధోద్రేకంబున రాముని సమీపిం  
చి “నిఖిలక్షత్రియకులనిర్మూలసకలోరకుతారుండనగు రాముఁ  
డను నేనుండఁగా మరల రామనామధారివగునీవెవ్వఁడవు?  
శివునిచివుకువిల్లువిటిచి వీరగర్వాంధుఁడవై కులుకుచుంటివా?  
నిలునిలువుము! రామనామంబునకర్హులము నీవో నేనోచూతువు  
గాక!” అని యదలించుచు రాముని నడ్డగించెను.



దశరథుఁ డెన్ని యోవిధములఁ బరశురాముని శాంతిఁపఁ జేయఁ బ్రయత్నించెనుగాని ప్రయోజనములేకపోయెను. అప్పుడు శ్రీరామచంద్రుఁడు పరశురామునకు నమస్కరించి “ఆర్యా! మీప్రభావము జగద్విదితమైనదని యెఱుంగుదును. పవిత్రబ్రహ్మవంశమున జన్మించి యెవ్వఁడో యొక రాజనుచితకార్యముఁ గావించినాఁడనుకోపముచే రాజలోకమునంతను నిర్మూలనంబు నేయందలంచి కిరాతుండు సాధున్ముగంబుల హింసించినట్లు ఘోరమారణకర్మంబులఁ గావించినమీప్రతిష్ఠ యెఱుంగనివారెవ్వరు? భూమండలమున నిప్పటికిని గూడ నింకిపోకుండ నగాధములై తరంగితములగుచున్న రక్తపుమడుగులే మీకీర్తి నాచంచాఙ్కముగఁ జాటుచున్నవి.” అనియుగ్గడించెను.

పరశురాముఁ డప్పుడు మహాకోపముచే “ఓరీ! రాకుమారా! పురాతనమైన శివచాపము నెక్కువెట్టుటగాదు. నాయొద్దనున్న యీవైష్ణవచాపంబు సజ్యంబుగఁ జేయుము. నీశక్తి చూడెదన్న అట్లుచేయఁజాలకుంటివేని, ఈపరశువుతో నీశిరః ఖండనంబుఁ గావించును.” అని గద్దించెను.

రామచంద్రుఁడు మందహాసముఁ జేయుచు వినతుండై యాతనికోదండముం గైకొని యశ్రమంబుగ నెక్కువెట్టి శరసంఘానము నేయుటయుఁ బరశురాముం డాశ్చర్యంబునొంది